

افناء المحبوب

(پسندیدہ چیزوں کا راہ خدا میں خرچ کرنا کامل نیکی کے حصول کا ذریعہ ہے)

صفحہ	عنوان	صفحہ	عنوانات
۲۲	حضرت ابو طلحہ رضی اللہ عنہ کا اپنی پسندیدہ چیز کو صدقہ کرنا	۵	طالب خیر
۲۳	دوئوں روایات میں تطبیق	۷	انتخاب خیر میں اختلاف
۲۳	انفاق میں عموم	۷	قصاص کی مختلف شکلیں
۲۵	علماء و طلباء کو نصیحت	۸	امور آخرت کے انکار کی وجہ
۲۵	ساکین کو نصیحت	۸	شریعت مطہرہ میں مجرم کی رعایت
۲۵	محبت کی اقسام	۹	جانوروں کے ذبح میں حکمت
۲۶	بعض ساکین کی غلطی	۱۰	انسان اور جانوروں میں فرق
۲۷	قبض ببط سے افضل ہے	۱۲	دوزخ میں مسلمانوں کا حال
۲۸	جاہلانہ سوال	۱۳	حقیقی خیر اور اسکے حصول کا صحیح طریقہ
۲۹	ذکر و عبادت کا فائدہ	۱۳	عادت اللہ
		۱۴	اللہ کی شان رحمت و غضب
۳۰	احوال و کیفیات کا طالب نہ ہونا بھی	۱۵	قرآن کریم کے مضامین میں ترتیب
	انفاق محبوب ہے	۱۵	حق تعالیٰ کی شان رحیمی
۳۰	کیفیات کے طالب کا دوسرا نقصان	۱۷	احکام میں حکمتیں تلاش نہ کرو
۳۱	تسخیر کا عمل	۱۸	انبیاء علیہم السلام کا حال
۳۲	لطیفہ	۱۹	اہل اللہ پر غلبہ خوف
۳۳	عمل تسخیر کا نقصان	۲۰	آیت کی تفسیر
۳۳	حضرت مولانا محمد یعقوب صاحب رحمہ اللہ کا حال	۲۱	انفاق کی مختلف صورتیں
۳۴	صبر کا طریقہ اور فائدہ	۲۱	کل مال صدقہ کرنے کی ممانعت

۴۸	انفاق فی سبیل اللہ ضروری ہے	۳۵	شہوات دنیا کی مثال
۴۹	احب الاشیاء کے انفاق ہی پر حصول بر موقوف نہیں	۳۶	محبت مال مطلقاً بُری نہیں
۵۰	بچے کا صدقہ	۳۶	اشکال کا جواب
۵۰	نذر کا ایک فائدہ	۳۷	مال کی محبت میں حضرت عمرؓ کا طرز عمل
۵۰	شبہ کا جواب	۳۸	حُب مال کی بعض حکمتیں
۵۱	اللہ کے نام پر گھنیا چیز دینے کی تمثیل	۳۹	سفیان ثوری رحمۃ اللہ علیہ کی نصیحت
۵۲	اپنی کمائی میں سے پاکیزہ چیز خیرات کرو	۳۹	حضرت تھانوی رحمۃ اللہ علیہ کا دندان شکن جواب
۵۳	پرانے کپڑے، جوتے کو کس نیت سے خیرات کرے	۴۰	اظہارِ عبدیت کے لئے مال جمع کرنا
۵۴	آیت کی تفسیر	۴۲	عبادات میں مطلوب درجہ
۵۵	انفاق کے تین درجے	۴۳	خوفِ خدا کا مطلوب درجہ
		۴۴	توکل کا مطلوب درجہ
۵۵	تمتہ مضمون	۴۴	واعظین کی غلط فہمی کا ازالہ
		۴۵	جاہل واعظوں کا حال
۵۵	مُن بیان یہ ہے یا تجعیفیہ	۴۶	منہیات میں لوگوں کی کوتاہی
۵۶	خلاصہ وعظ	۴۶	لطیفہ
		۴۷	شیخ محقق اور غیر محقق کے طریقہ علاج میں فرق
		۴۸	مجاہدہ کی اہمیت و ضرورت
		۴۸	شبہ کا جواب

وعظ

افناء المحبوب

(پسندیدہ چیزوں کا راہ خدا میں خرچ کرنا کامل نیکی کے حصول کا ذریعہ ہے)

حضرت تھانوی رحمۃ اللہ علیہ نے یہ وعظ اپنے ہی مکان تھانہ بھون میں
۲۰ شوال ۱۴۳۶ھ کو تین گھنٹہ کرسی پر بیٹھ کر ارشاد فرمایا۔

کانپور کے ایک تاجر حاجی دلدار خان صاحب کی درخواست پر حضرت
نے یہ وعظ فرمایا۔

سامعین میں مرد حضرات کی تعداد تقریباً ۴۰ تھی پس پردہ عورتیں اس کے
علاوہ تھیں۔

شیخ الاسلام مولانا ظفر احمد عثمانی رحمۃ اللہ علیہ نے اسے قلمبند فرمایا۔

بِسْمِ اللّٰهِ الرَّحْمٰنِ الرَّحِیْمِ

خطبہ ماثورہ

الحمد لله نحمدہ و نستعینہ ونستغفرہ و نؤمن به ونتوکل علیہ
ونعوذ باللہ من شرور انفسنا ومن سیئات اعمالنا من یدہ اللہ فلا مضل
لہ ومن یضللہ فلا ہادی لہ ونشهد ان لا الہ الا اللہ وحدہ لا شریک لہ
ونشهد ان سیدنا ومولانا محمدًا عبده ورسوله صلی اللہ تعالیٰ علیہ
وعلیٰ الہ واصحابہ وبارک وسلم اما بعد:

فاعوذ باللہ من الشیطن الرجیم

بسم اللہ الرحمن الرحیم

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ وَمَا تُنْفِقُوا مِنْ شَيْءٍ فَإِنَّ اللَّهَ بِهِ
عَلِيمٌ﴾ (۱)

طالب خیر

یہ دو آیتیں ہیں جن کا مضمون واحد ہے ایک میں اصل مضمون مذکور ہے
دوسری میں اس کا تابع مذکور ہے حاصل آیات کا یہ ہے کہ اس جگہ اللہ تعالیٰ نے یہ
بات بتلائی ہے کہ خیر کامل کے حاصل کرنے کا طریق کیا ہے؟ اور یہ ایسی بات ہے
جس کو سب چاہتے ہیں کیونکہ جس کو ذرا بھی عقل ہو بلکہ عقل بھی نہ ہو ذرا سا
شعور (۲) ہو اور کچھ انسان ہی کی تخصیص نہیں (۳) بلکہ حیوانات بھی خیر کامل کے
طالب ہیں کیونکہ جانوروں کو بھی بعض امور سے رغبت ہے اور بعض سے نفرت ہے
(۱) ”تم خیر کامل کو کبھی نہ حاصل کر سکو گے یہاں تک کہ اپنی پیاری چیز کو خرچ نہ کرو گے اور جو کچھ بھی خرچ
کرو گے اللہ تعالیٰ اس کو خوب جانتے ہیں“ سورہ آل عمران: ۹۲ (۲) سمجھ (۳) خصوصیت نہیں۔

خواہ اعیان ہوں یا اعراض^(۱) پس جہاں ان کو مرغوب^(۲) کے ملنے کی توقع ہو وہاں بھاگ کر جاتے ہیں اور جہاں ضرب و قتل کا^(۳) اندیشہ ہو وہاں سے بھاگ جاتے ہیں ہاں جو مخلوق بے شعور بے حس^(۴) ہے جیسے جمادات و نباتات^(۵) ان کو خیر کی طلب نہیں اگر واقع میں وہ بے شعور ہیں۔ اور اگر واقع میں ان کو شعور ہے مگر قلیل^(۶) جیسا کہ بعض حکماء نباتات میں شعور کے قائل ہوئے ہیں مگر یوں کہتے ہیں کہ ان کو حیوانات سے کم شعور ہے^(۷) تو اس قول پر ان کو خیر کی طلب تو ہوگی مگر قلیل ہوگی، بعض حکماء کہتے ہیں کہ نباتات میں شعور ہے کیونکہ بیل درخت کی بیل کو کسی رسی یا سیڑھی پر لگا دو تو وہ سیدھی چلی جائیگی اسی طرح کوئی درخت سیدھا جا رہا ہو اور اوپر کوئی آڑ ہو تو درخت اس تک پہنچنے سے پہلے ہی رستہ میں سے مڑ جاتا ہے ان آثار کو دیکھ کر وہ نباتات میں شعور کے قائل ہوئے ہیں اور صوفیاء کے نزدیک تو جمادات بھی ذی شعور ہیں اب ڈھیلا جو نیچے آتا ہے حکماء تو اس کو حرکت قسریہ^(۸) کہتے ہیں اور صوفیاء اس کو اپنے اصول پر حرکت ارادیہ^(۹) کہہ سکتے ہیں گو اس معنی کر ان کے نزدیک بھی یہ حرکت قسریہ ہے کہ اللہ تعالیٰ نے یہ ارادہ پیدا کیا ہے۔

غرض جس مخلوق میں شعور ہے وہ خیر کا طالب ہے اب اگر تمام مخلوق ذی شعور ہے جیسا کہ صوفیاء قائل ہیں تو یوں کہنا چاہیے کہ ساری مخلوق خیر کی طالب ہے۔ اور اگر بعض ذی شعور ہیں اور بعض غیر ذی شعور تو اکثر مخلوق خیر کی طالب ہے۔ اور تمام مخلوق سے ہم کو کیا مطلب اس تقریر سے یہ تو بدرجہ اولیٰ ثابت ہو گیا کہ انسان میں تو ہر شخص خیر کا طالب ہے۔

(۱) اعیان وہ اشیاء جو قائم بالذات ہوں اور اعراض وہ اشیاء قائم بالذات نہ ہوں (۲) پسندیدہ چیز (۳) پٹنے اور قتل کا خطرہ ہو (۴) جس مخلوق میں احساس اور سمجھ نہ ہو (۵) پتھر اور پودے (۶) مگر کم (۷) جانوروں سے کم احساس ہے (۸) غیر اختیاری حرکت (۹) ارادی حرکت۔

انتخابِ خیر میں اختلاف

یہ اور بات ہے کہ خیر میں اختلاف ہو کہ ایک شخص ایک چیز کو خیر سمجھتا ہو دوسرا اس کو خیر نہ سمجھے چنانچہ بعض لوگ جو کنویں میں ڈوب کر مر جاتے ہیں وہ بھی خیر کے طالب ہیں کیونکہ وہ کسی سخت مصیبت یا پریشانی میں اس فعل کا ارتکاب کرتے ہیں ان کے نزدیک اس مصیبت کے ساتھ زندہ رہنے سے حیات کو منقطع کر دینا سہل اور بہتر ہوتا ہے (۱) وہ اس کو خیر سمجھ کر ہی اختیار کرتے ہیں گواہی میں شر ہے خواہ حالاً ہو یا مآلاً ہو (۲) اس لئے کہ ممکن ہے خودکشی اور غرق میں تکلیف زیادہ ہوتی ہو ممکن ہے پانی کے اندر ڈوبتے ہوئے جان ایسی گھٹتی ہو کہ اس کی تکلیف اس مصیبت سے بھی زیادہ ہو جس سے وہ بھاگنا چاہتا تھا چنانچہ بعض لوگوں نے بیان کیا ہے کہ ڈوبنے میں جان بہت دیر میں اور بڑی تکلیف سے نکلتی ہے۔

قصاص کی مختلف شکلیں

آجکل متمدن اقوام نے قصاص بالسیف (۳) کی جگہ پھانسی تجویز کی ہے یہ بھی سخت موذی ہے (۴) کیونکہ اس میں زہوق روح (۵) کے لئے کوئی راستہ نہیں ہوتا اور قصاص بالسیف میں جان نکلنے کا راستہ ہو جاتا ہے پھانسی میں تڑپنے کی وجہ سے زبان باہر نکل آتی ہے اور صورت بگڑ جاتی ہے اور ان سے زیادہ متمدن اقوام نے ایک برقی کرسی تجویز کی ہے جس پر بیٹھتے ہی ایک سیکنڈ میں جان نکل جاتی ہے نہ معلوم اس میں کیسی کشش ہوگی اور روح پر کیا گذرتی ہوگی مگر چونکہ دیکھنے والے کو اس تکلیف کا احساس نہیں ہوتا اس لئے یوں سمجھتے ہیں کہ اس میں تکلیف نہیں اور قتل

(۱) زندگی ختم کر دینا آسان اور بہتر ہے (۲) خواہ فی الحال یا آخر کار (۳) تلوار سے قتل کرنے کی بجائے پھانسی دینا (۴) باعث تکلیف ہے (۵) روح نکلنے کے لئے کوئی راستہ نہیں۔

میں لاش کے تڑپنے اور سر کے کٹنے اور خون بہنے کا منظر سامنے ہوتا ہے اس کو وحشی سزا سمجھتے ہیں حالانکہ یہ بالکل غلط ہے، ہاں یوں کہو کہ تم نے اپنی رعایت کر لی کہ تمہارے سامنے بھیانک منظر نہ ہو اور اس سے قیاس کر لیا کہ جب ہمارے سامنے بھیانک منظر نہیں تو واقع میں بھی کچھ زیادہ تکلیف نہیں مگر یہ قیاس الغائب علی الشاہد ہے^(۱)۔

امورِ آخرت کے انکار کی وجہ

اور یہی اصل ہے تمام معادیات کے انکار کی (۲) جو چیز نظر سے غائب ہے وہ ان کے نزدیک معدوم محض ہے (۳)۔ انہوں نے عدم مشاہدہ کو عدم اصلی کی دلیل بنالیا ہے (۴) حالانکہ امریکہ کا مشاہدہ پہلے ایک عرصہ تک نہ ہوا تھا تو کیا اس وقت وہ بھی معدوم اصلی تھا (۵) اور اس کا بطلان ظاہر ہے (۶) تو اب اس سوال کے کیا معنی کہ جنت و دوزخ اگر کوئی چیز ہے تو وہ ہم کو نظر کیوں نہیں آتی۔ تم کو نظر نہ آنے سے یہ کیونکر لازم آیا کہ وہ معدوم ہیں۔

شریعتِ مطہرہ میں مجرم کی رعایت

اسی طرح تم کو اگر پھانسی یا برقی کرسی کی سزا میں تکلیف کا منظر نظر نہیں آتا تو اس سے یہ کیونکر لازم آیا کہ مرنے والے کو بھی تکلیف زیادہ نہیں ہوئی دلیل عقلی کا مقتضی یہ ہے کہ قتل میں مرنے والے کو کم تکلیف ہوتی ہے اور ان مہذب سزاؤں میں زیادہ تکلیف ہوتی ہے کیونکہ موت نام ہے زہوق روح یعنی جان نکلنے کا اور جس طریق میں جان نکلنے کا راستہ پیدا کیا جائے یقیناً اس میں سہولت سے

(۱) یہ غیر موجود کو موجود پر قیاس کرنا ہے جو غلط ہے (۲) عذابِ قبر، جنت و دوزخ وغیرہ کے انکار کی (۳) جو چیز نظر نہ آئے وہ گویا کہ ہی نہیں (۴) کسی چیز کے دکھائی نہ دینے کو اس کے نہ ہونے کی دلیل بنالیا ہے (۵) تو کیا وہ اس وقت موجود ہی نہ تھا (۶) اس کا باطل ہونا ظاہر ہے۔

جان نکلے گی اور جن صورتوں میں گھونٹ کر یا دبا کر جان نکالی جائیگی اس میں سخت تکلیف سے جان نکلے گی گو دیر کم لگے، یہاں سے شریعت کی قدر ہوتی ہے کہ اس نے مجرم کے ساتھ بھی احسان کیا ہے اور اس کی آسانی کی رعایت کی ہے کہ تلوار سے قصاص کا امر کیا ہے رہا یہ کہ اس سے دیکھنے والوں کو وحشت ہوتی ہے۔

اس کا جواب یہ ہے کہ جس غرض کے لئے قصاص مشروع ہوا ہے یہ وحشت اس غرض کی تحصیل میں معین ہے یعنی زجر و تنبیہ کہ اس منظر کو دیکھ کر (۱) ہر شخص خائف ہو جائے اور جرائم پر اقدام کرنے سے رک جائے۔ اور جو صورتیں اہل تمدن نے تجویز کی ہیں ان سے دوسروں کو تو زجر و تنبیہ زیادہ نہیں ہوتی کیونکہ وحشت ناک منظر سامنے نہیں آتا البتہ مجرم کو سخت تکلیف ہوتی ہے اور یہ سخت بے رحمی ہے جب ایک شخص کو جان ہی سے مارنا ہے تو اس کو راحت دے کر مارنا چاہیے۔

جانوروں کے ذبح میں حکمت

حدیث میں رسول اللہ ﷺ نے حکم عام فرمایا ہے: ((وَاِذَا قَتَلْتُمْ فَاحْسِنُوْا الْقَتْلَ وَ اِذَا ذَبَحْتُمْ فَاحْسِنُوْا الذَّبْحَ)) (۲) جس میں قصاص کی بھی تخصیص نہیں بلکہ قتل کفار کو اور ذبح حیوانات کو بھی عام ہے پس شریعت نے ظالموں کی بھی رعایت کی ہے کہ ان کو بے رحمی اور بے دردی سے نہ مارا جائے اور دوسروں کی بھی رعایت کی ہے دوسروں کی رعایت قصاص میں یہ ہے ﴿وَلَكُمْ فِي الْقِصَاصِ حَيٰوةٌ يَاۤاٰدِلِي الْاَلْبَابِ لَعَلَّكُمْ تَتَّقُوْنَ﴾ (۳) کہ قصاص میں لوگوں کو جرائم سے زجر کامل ہوتا ہے (۴)۔ میرا رسالہ ”ارشاد الہائم فی حقوق البہائم“ مطالعہ کیا جائے تو

(۱) ڈانٹ ڈپٹ کی یہ صورت دیکھ کر (۲) ”جب تم قتل کرو تو عذگی کے ساتھ کرو اور جب ذبح کرو تو خوبی کے ساتھ ذبح کرو“ (۳) ”اے فہیم لوگو! قصاص میں تمہاری جانوں کا بڑا بچاؤ ہے اور ہم امید کرتے ہیں کہ تم پر ہیز رکھو گے“ سورہ بقرہ: ۱۷۹ (۴) مکمل تنبیہ۔

معلوم ہوگا کہ شریعت نے حیوانات کے حقوق کی کس درجہ رعایت کی تو جس شریعت نے تمام مخلوق کے ساتھ سہولت کی رعایت کی ہو اس کو گاؤ ہتیا (۱) وغیرہ کا الزام دینا اور بے رحمی سے متہم کرنا کتنا صریح ظلم ہے واللہ ہم دعوے سے کہتے ہیں کہ شریعت اسلامیہ سے زیادہ رحم کسی مذہب میں بھی نہیں ہے اور ذبح حیوان رحم کے خلاف نہیں بلکہ اُن کے حق میں اپنی موت مرنے سے مذبوح (۲) ہو کر مرنا بہتر ہے کیونکہ خود مرنے میں قتل و ذبح کی موت سے زیادہ تکلیف ہے۔

انسان اور جانوروں میں فرق

رہا یہ سوال کہ پھر انسان کو بھی ذبح کر دیا جائے تاکہ آسانی سے مرجایا کرے، اس کا جواب یہ ہے کہ حالت یاس سے پہلے (۳) ذبح کرنا تو دیدہ و دانستہ قتل کرنا ہے اور حالت یاس کا پتہ نہیں چل سکتا کیونکہ بعض لوگ ایسے بھی دیکھے گئے ہیں کہ مرنے کے قریب ہو گئے تھے پھر اچھے ہو گئے اور یہ شبہ اگر حیوانات میں کیا جاوے کہ ان کی تو یاس کا بھی تو انتظار نہیں کیا جاتا، جواب یہ ہے کہ انسان اور بہائم میں فرق ہے وہ یہ کہ انسان کا تو ابقاء مقصود ہے کیونکہ خلق عالم سے مقصود وہی ہے اسی لئے ملائکہ کے موجود ہوتے ہوئے اس کو پیدا کیا گیا بلکہ تمام مخلوق کے موجود ہونے کے بعد اس کو پیدا کیا گیا کیونکہ نتیجہ اور مقصود تمام مقدمات کے بعد موجود ہوا کرتا ہے اس لئے انسان کے قتل و ذبح کی اجازت نہیں دی گئی ورنہ بہت لوگ ایسی حالت میں ذبح کر دیئے جائیں گے جس کے بعد ان کے تندرست ہو جانے کی امید تھی اور ذبح کرنے والوں کے نزدیک بھی یاس کی حالت تھی۔ اور جانور کا ابقاء مقصود نہیں اس لئے اس کے ذبح کی اجازت اس بناء پر دے دی گئی کہ ذبح (۱) گائے کو ہلاک کرنے کا الزام دینا (۲) ذبح ہو کر مرنا (۳) مایوسی کی حالت سے پہلے۔

ہو جانے میں ان کو راحت ہے^(۱) اور ذبح کے بعد ان کا گوشت وغیرہ بقائے انسان میں مفید ہے جس کا ابقاء مطلوب ہے، اگر اس کو ذبح نہ کیا جائے اور یوں ہی مرنے کے لئے چھوڑ دیا جائے تو مردہ ہو کر اس کے گوشت وغیرہ میں سمیت^(۲) کا اثر پھیل جائے گا اور اس کا استعمال انسان کی صحت کے لئے مضر ہوگا تو بقائے انسان کا وسیلہ نہ بنے گا اور قصاص و جہاد میں چونکہ انشاء بعض افراد بغرض ابقاء جمیع الناس متعین ہے^(۳) اس لئے وہاں قتل انسان کی اجازت دی گئی مگر ساتھ ہی اس کی رعایت کی گئی کہ حتی الامکان سہولت کی صورت سے مارا جائے یعنی قصاص میں جو کہ قتل اختیاری ہے تلوار سے اور جہاد میں مثلہ وغیرہ کی ممانعت سے^(۴) غرض خودکشی میں گو سخت تکلیف ہوتی ہو حالاً تو احتمالاً اور مآلاً باقتضاء وعید^(۵) مگر جو شخص اس پر اقدام کرتا ہے وہ خیر بھی سمجھ کر کرتا ہے اور وہ تکلیف مآلاً عذاب ہے جہنم کا جو کہ بہت ہی سخت ہے مگر لوگ جو بے فکر ہیں اور خودکشی پر اقدام کرتے ہیں اس کی وجہ یہ ہے کہ وہ عذاب جہنم سے غافل ہیں اس کو سوچتے نہیں (اس وقت ایک صاحب حضرت مولانا کے چہرے کو برابر تک رہے تھے اس پر ان کو تنبیہ فرمائی کہ یہ خلاف ادب و تہذیب ہے اس سے دوسرے شخص کا دل تنگ ہوتا ہے بس کبھی کبھی دیکھو اور کبھی نگاہ نیچی رکھو، یہ کیا کہ باؤلوں کی طرح منہ تک رہے ہو معلوم ہوتا ہے کہ بیان بھی نہیں سمجھتے ورنہ یا تو حرکت اہترازیہ ہوتی اور یا استغراق ہوتا^(۶) پھر طرفہ^(۷) یہ کہ جو علماء نے لکھا ہے کہ عالم کے

(۱) ہا یہ سوال کہ اس کا حاصل تو یہ ہوا کہ چونکہ انسان کا ابقاء مقصود ہے اس لئے اس کے حق میں راحت موت کی رعایت نہیں کی گئی۔ اس کا جواب یہ ہے کہ شریعت مقدسہ نے انسان کی راحت موت کا دوسرا سامان بتلایا ہے۔ ۱۔ جہاد میں شہادت جس میں زہوق روح کی شہید کو تکلیف نہیں ہوتی ۲۔ موت کے وقت لا الہ الا اللہ کی تلقین اور سورہ یٰسین کی تلاوت فان ہما تائیرا فی تسہیل النزع ۱۲ ظفر احمد عثمانی ۳۔ تعلق مع اللہ کا غالب کر لینا اس حالت میں شدت نزع سے کلفت نہیں ہوتی ۱۲ اشرف علی۔ (۲) زہر (۳) قصاص اور جہاد وغیرہ میں بعض لوگوں کا مرنا باقی سب لوگوں کی حیات کا باعث ہے (۴) ناک کا نٹنے وغیرہ کی ممانعت ہے (۵) فی الحال تو شدت تکلیف کا احتمال ہے اور آخرت میں چونکہ خودکشی پر سخت سزا مذکور ہے۔ (۶) عادت یہ ہے کہ آدمی اگر مضمون کو سمجھ رہا ہوتا ہے تو اپنے سر کو ہلاتا رہتا ہے یعنی اس کو سمجھ آ رہا ہے ورنہ استغراق ہے جس میں آدمی سر جھکائے بیٹھا ہوتا ہے اور خوب محو کر بات کو سنتا ہے (۷) عجیب بات یہ ہے۔

چہرے کی طرف دیکھنا بھی عبادت ہے اس کا مطلب گھورنا اور تنکنا نہیں ہے بلکہ یہی مراد ہے کہ کبھی کبھی اس کے چہرے کی طرف دیکھ لیا جائے اور اس طرح دیکھا جائے اس کو خبر بھی نہ ہو کہ کوئی مجھے تک رہا ہے کیونکہ اس سے اس کو تکلیف ہوگی دل پر گرانی ہوگی مگر لوگوں کو اس کا احساس ہی نہیں کہ دوسرے کو اس فعل سے گرانی کیونکر ہوتی ہو پھر ارشاد فرمایا کہ ۱۲) عذاب جہنم کا تحمل کوئی نہیں کر سکتا۔

دوزخ میں مسلمانوں کا حال

امام غزالی رحمۃ اللہ علیہ نے لکھا ہے کہ جہنم میں مکث طویل کا ادنیٰ درجہ سات ہزار برس ہے (۲) حضرت جہنم کے اندر تو سات دن بھی کوئی عذاب کا تحمل نہیں کر سکتا مگر میں مسلمانوں کو بشارت دیتا ہوں کہ ان کو عذاب جہنم کا احساس کفار سے بہت کم ہوگا جس کی حقیقت مسلم کی ایک حدیث میں ان لفظوں سے بیان کی گئی ہے: ((اَمَاتَهُمُ اللّٰهُ فِيْهَا اِمَاتَةً)) کہ حق تعالیٰ ان کو جہنم میں ایک قسم کی موت دیدیے گے۔ حدیث میں تو اتنا ہی ہے۔ شیخ ابن عربی رحمۃ اللہ علیہ نے اس کی تفسیر یوں کی ہے کہ مومنین کو جہنم میں ایک مدت کے لئے ہلکی سی نیند آ جائے گی۔ حدیث ((النـوم اخو الموت)) (۲) سے اس کی تائید بھی ہوتی ہے۔ نیز اس لئے بھی کہ ((اَمَاتَهُمُ اللّٰهُ فِيْهَا اِمَاتَةً)) کا سیاق کلام بتلا رہا ہے کہ حقیقی موت تو مراد نہیں ورنہ ((اِمَاتَةً)) بڑھانے کی ضرورت نہ ہوتی صرف ((اِمَاتَهُم)) کافی تھا یہ طرز کلام بتلا رہا ہے کہ خاص قسم کی مراد ہے جو موت کے مشابہ ہے حقیقی موت مراد نہیں واللہ اعلم۔

شیخ ابن عربی رحمۃ اللہ علیہ نے اس کے بعد یہ بھی فرمایا ہے کہ اس نیند کی حالت میں وہ یوں خواب دیکھے گا کہ میں جنت میں ہوں اور خود ان کے پاس ہوں۔ یہ بات کہنے کی تو نہ تھی کہیں مسلمان بے فکر نہ ہو جائیں کہ بس جہنم میں جا کر مزے سے سوائیں گے! جی ہاں کبھی جاگو گے تو ہو ہی نہیں اگر تھوڑی دیر کو بھی جاگ گئے تو نانی یاد آ جائے گی۔

(۱) دوزخ میں طویل مدت ٹھہرنے کی جو کم از کم مقدار ہے وہ سات ہزار سال ہیں (۲) نیند موت کا بھائی ہے۔

حقیقی خیر اور اس کے حصول کا صحیح طریقہ

غرض کہ یہ انجام ہے خودکشی کا مگر اس کو انسان سوچتا نہیں ہے اس لئے خودکشی کو حالت موجودہ سے بہتر سمجھ کر اختیار کرتا ہے پس ہر شخص اپنے نزدیک خیر ہی کا طالب ہے۔ اب اس میں اختلاف رہا کہ صحیح طریقہ اس خیر کے حاصل کرنے کا کیا ہے اور حقیقی خیر کیا ہے؟ اور جو صحیح طریقہ ہوگا وہ یقیناً خیر حقیقی کی طرف موصل (۱) ہوگا ورنہ وہ طریق صحیح نہ ہوگا بلکہ غلط ہوگا سو حق تعالیٰ اس آیت میں خیر کی تحصیل کا صحیح طریقہ بتلاتے ہیں۔ اور اس کا ربط اوپر کی آیات سے یہ ہے کہ اوپر کفار کا ذکر ہے کہ وہ قیامت میں زمین کے برابر بھی سونا دے کر عذاب سے چھوٹا چاہیں تو نہیں چھوٹ سکیں گے ﴿إِنَّ الَّذِينَ كَفَرُوا وَمَاتُوا وَهُمْ كُفَّارٌ فَلَنْ يُّقْبَلَ مِنْ أَحَدِهِمْ مِلَّةُ الْأَرْضِ ذَهَبًا وَلَوْ افْتَدَىٰ بِهِ ۚ أُولَٰئِكَ لَهُمْ عَذَابٌ أَلِيمٌ وَمَالَهُمْ مِنْ نَّصِيرِينَ﴾ (۲)

اس میں تو یہ بتلایا گیا ہے کہ کفار کو ان مال سے کچھ نفع نہ ہوگا اب اس کے مقابل مسلمانوں کے متعلق ارشاد فرماتے ہیں کہ ان کو اپنے اموال سے نفع حاصل ہوگا وہ یہ کہ مسلمانوں کو انفاق مال سے خیر کامل حاصل ہوگی مگر اس کے لئے کچھ شرائط ہیں جن کا ذکر اس آیت میں ہے مگر میں ان کو بعد میں بیان کروں گا۔

عادت اللہ

غرض حق تعالیٰ کی عادت ہے کہ کفار کے ذکر کے ساتھ مسلمانوں کا ذکر فرماتے ہیں اور بالعکس اور اسی معاملہ کے متعلق ذکر ہوتا ہے جس کے متعلق کفار کا

(۱) پہنچانے والا (۲) ”بے شک جو لوگ کافر ہوئے اور وہ مر بھی گئے حالت ہی میں سوان میں سے کسی کا زمین بھر سونا بھی نہیں لیا جائیگا اگرچہ وہ معاوضہ میں اس کا دینا بھی چاہے اُن کے لئے دردناک سزا ہوگی اور ان کا کوئی حامی بھی نہ ہوگا“ سورہ آل عمران: ۹۱۔

ذکر تھا اور ایک کے ساتھ قہر کا خطاب اور عین اسی موقع پر دوسرے کے ساتھ لطف کا خطاب فرماتے ہیں اور یہ دلیل ہے اس بات کی کہ یہ کلام حق تعالیٰ کا ہے کیونکہ عدم تغیر وعدم تاثر خاصہ واجب کا ہے ^(۱) واجب تعالیٰ کسی سے متاثر نہیں ہوتا باقی سب مخلوق متاثر ہے۔ چنانچہ اگر کوئی شخص دشمن پر غصہ ہو رہا ہو تو اس حالت غضب میں اگر دوست آجائے تو اس کے ساتھ بھی گفتگو میں غصہ کا اثر باقی رہتا ہے گو طرز ہی میں ہو۔

اللہ کی شان رحمت و غضب

اور حق تعالیٰ کی شان یہ ہے کہ وہ قرآن میں کفار پر لتاڑ ڈال رہے ہیں اور نہایت شدت کے ساتھ ان پر غضب کا اظہار فرما رہے ہیں پھر اس کے ساتھ ہی مومنین کا ذکر ہے تو غایت لطف و عنایت کے ساتھ ان کو خطاب کیا گیا ہے اللہ تعالیٰ میں تغیر و تاثر اصلاً نہیں ہے۔ اسی لئے محققین نے فرمایا ہے کہ حق تعالیٰ پر غضب و رحمت کا اطلاق باعتبار مبادی کے نہیں ہے بلکہ غایات کے اعتبار سے ہے چنانچہ غضب کی غایت ہے نافرمان کو اپنے مقام قرب سے دور کر دینا ^(۲) اس پر لعنت و نفریں کرنا اس کو سزا دینا، اور رحمت کی غایت ہے مطیع کو مقرب بنالینا ^(۳) اس کی مدح و ثنا کرنا اعلیٰ خطابات سے مشرف و ممتاز کرنا اور اس پر انعام و فضل کرنا وغیرہ وغیرہ تو ان غایات کے اعتبار سے حق تعالیٰ پر غضب و رحمت کا اطلاق کیا جاتا ہے نہ اس معنی کر کہ حق تعالیٰ کو غصہ میں جوش ہوتا ہے یا رحمت کے وقت اس پر رقت ہوتی ہے ہرگز نہیں، بلکہ حق تعالیٰ کا غضب و رحمت سب ارادی ہیں اضطراری نہیں ^(۴) (یعنی تعلق فعل غضب و رحم اختیاری ہے یہ مطلب نہیں کہ غضب و رحم بمرتبہ صفت

(۱) حالت غصہ میں اس سے متاثر نہ ہونا اور حالت فرح میں اس سے متاثر نہ ہونا یہ واجب الوجود کا خاصہ ہے

(۲) غضب کا مقصد ہے نافرمان کو اپنے سے دور کرنا ^(۳) رحمت کا مقصد فرمانبردار کو مقام قرب عطا کرنا

(۴) اختیاری ہے غیر اختیاری نہیں۔

بھی اختیاری ہے کیونکہ ہر صفت واجب درجہ صفت میں غیر اختیاری ہے ۱۲) اور یہاں سے معلوم ہو گیا کہ شعراء نے جو حضور ﷺ کو حق تعالیٰ کا محبوب بایں معنی بنایا ہے کہ نعوذ باللہ گویا حضور ﷺ کو دلہن وغیرہ کی طرح معشوق بنایا ہے۔ اور حق تعالیٰ کو عاشق قرار دیا ہے گویا اللہ تعالیٰ کو جوشِ محبت ہے یہ سخت غلطی اور گستاخی ہے اللہ تعالیٰ کو جوشِ محبت نہیں ہوتا نہ جوشِ غضب ہوتا ہے اللہ تعالیٰ کے لئے جوش ہونا نقص ہے ہاں حضور ﷺ کے لئے یہ کمال ہے کہ آپ کو اللہ تعالیٰ کی محبت کا جوش ہو۔

قرآن کریم کے مضامین میں ترتیب

غرض اللہ تعالیٰ کفار کے ذکر کے ساتھ ہی مسلمانوں کو تسلی دیتے ہیں کہ تم اس وعید سے بے فکر رہو تمہارا انفاق مال بیکار نہیں بلکہ بہت کارآمد ہے اور اسکی ضرورت اس لئے ہے کہ بعض دفعہ دشمن اور مجرم پر عتاب ہوتا ہو ا دیکھ کر دوستوں کو بھی خطرہ ہونے لگتا ہے کہ کہیں ہم پر عتاب نہ ہونے لگے اور اس کا زیادہ احساس حضرات صحابہ رضی اللہ عنہم کو ہوتا تھا اور ان سے بڑھ کر حضرات انبیاء علیہم السلام کو اور ہم کو اس کا احساس اس لئے کم ہوتا ہے کہ اول تو ہم کو اپنے اعمال پر ناز ہے کہ ہم تو مسلمان ہیں نماز پڑھتے ہیں روزہ رکھتے ہیں تلاوت قرآن کرتے رہتے ہیں ذکر و شغل کرتے ہیں ہم پر عتاب کیوں ہونے لگا۔

حق تعالیٰ کی شانِ رحیمی

دوسرے ہم لوگ اللہ تعالیٰ کی شانِ استغناء سے غافل ہیں اور حضرات انبیاء علیہم السلام باوجود معصوم ہونے کے لرزتے کانپتے رہتے تھے۔ اور شانِ استغناء کے یہ معنی نہیں کہ نعوذ باللہ خدا تعالیٰ کو رحم نہیں جیسا جو ان موت کے موقع پر لوگ جمع ہو کر

کہا کرتے ہیں کہ ہائے کیسا جوان تھا ابھی دنیا کو کچھ بھی نہ دیکھا تھا ابھی چار دن ہوئے شادی ہوئی تھی چھوٹے چھوٹے بچے چھوڑے ہیں یہ سب باتیں سن کر ایک بوجھ بھگدو (۱) کہتے ہیں کہ میاں خدا کی شان بڑی بے پرواہ ہے اس موقع پر یہ کلمہ سخت گستاخی کا ہے جس کے صاف یہ معنی ہیں کہ اللہ تعالیٰ کو نعوذ باللہ کسی کی مصلحت کی ذرا پرواہ نہیں نہ کسی پر رحم ہے حالانکہ بخدا حق تعالیٰ سے زیادہ بندہ کی مصالح کی رعایت کوئی نہیں کر سکتا خود بندہ بھی اپنی مصالح کی اتنی رعایت نہیں کر سکتا جتنی اللہ تعالیٰ اس کے مصالح کی رعایت فرماتے ہیں مگر یہ کہ وہ تم کو بھی بتلا دیں اس کی کیا ضرورت ہے اور اجمالاً بتلا بھی دیا ہے: ﴿عَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ ۚ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ﴾ (۲) یعنی ممکن ہے کہ تم کسی چیز سے کراہت کرو اور وہ تمہارے لئے بہتر ہو اور ممکن ہے کہ تم کسی چیز سے رغبت کرو اور وہ تمہارے لئے مضر ہو، یہ حقیقت میں منع ہے جس میں احتمال کلی کافی ہے ہر ہر جزئی کے متعلق تعین کے ساتھ مصالح و مضار (۳) کا بتلانا بائع کے ذمہ نہیں اور نہ اس کی اللہ تعالیٰ کو ضرورت ہے کیونکہ وہاں شخصی حکومت ہے جمہوری حکومت نہیں ہے کہ بادشاہ کو دورائے سے زیادہ کا اختیار نہیں ہوتا، اور یہاں سے یہ بھی معلوم ہو گیا کہ شخصی حکومت میں تخلیق باخلاق اللہ ہے (۴) کیونکہ اللہ تعالیٰ کی حکومت بھی شخصی ہے۔ صاحبو! باپ بیٹے کو نصیحت کرتا ہے اگر وہ باپ کی نصیحت میں شبہ کرنے لگے تو وہ ایک دھول (۵) لگاتا ہے جواب میں دلائل سے اپنے قول کو مدلل نہیں کرتا تو کیا خدا کو اتنا حق بھی نہ ہو۔

(۱) اپنے آپ کو دانا/تھنند سمجھنے والا (۲) سورہ بقرہ: ۲۱۶ (۳) مصلحتوں اور نقصانات (۴) اللہ کے خلق کو اختیار کرنا ہے (۵) تھپڑ۔

احکام میں حکمتیں تلاش نہ کرو

ہاں کبھی خود چاہیں تو اپنے افعال کی حکمتیں کسی موقع پر بیان بھی فرما دیتے ہیں اور کبھی خواص کو ان اسرار کا الہام ہو جاتا ہے مگر یہ کب ہوتا ہے۔ جبکہ اسرار کی طلب نہ ہو کیونکہ طالب اسرار کو کشف اسرار میسر نہیں ہوتا۔ جنت و نماز روزہ کا طلب کرنا تو مطلوب ہے مگر اسرار و حکم کا طلب کرنا ممنوع ہے عارف شیرازی رحمۃ اللہ علیہ فرماتے ہیں ۔

حدیث مطرب و می گودراز دہر کمتر جو کہ کس لشو و نکشاید حکمت ایں معمارا (۱)
ہاں مجذوبین کچھ اسرار بیان کر دیتے ہیں مگر وہ اسرار ہی کیا ہیں صرف کونیہ ہوتے ہیں جو تکوین کے متعلق ہوتے ہیں کہ فلاں دن بارش ہوگی، فلاں سن میں جنگ ہوگی، ایک بادشاہ معزول ہوگا، فلاں شخص مقدمہ میں کامیاب ہوگا وغیرہ وغیرہ باقی اسرار الہیہ کی ان کو کیا خبر کچھ نہیں لوگ خواجواہ ان کے پیچھے پھرتے ہیں۔ یہ بھی ایک مطلب ہو سکتا ہے عارف رحمۃ اللہ علیہ کے اس شعر کا ۔

رازِ درونِ پردہ زردانِ مست پرس کیں حال نیست صوفیِ عالی مقام را
کہ اسرارِ کونیہ کو مجذوبوں سے پوچھو صوفیاء عالی مقام کو اس کی خبر نہیں اس میں یہ بھی بتا دیا کہ یہ اسرار کچھ قیمتی نہیں ورنہ بڑے لوگوں کے پاس ضرور ہوتے۔ غرض طلب اسرار ممنوع ہے اور بلا طلب بھی مقصود نہیں اسی لئے حق تعالیٰ نے بیان نہیں فرمائے ہاں اجمالاً اتنا فرما دیا ہے کہ: ﴿عَسَىٰ اَنْ تَكْرَهُوا شَيْئًا وَهُوَ خَيْرٌ لَّكُمْ﴾ تو اللہ تعالیٰ سے زیادہ بندہ کے مصالح کی رعایت کوئی نہیں کر سکتا مگر ان کو بتلانے کی ضرورت نہیں۔

(۱) احکامات بیان کرو اور ان کی حکمتیں نہ تلاش کرو کیونکہ ان کی حکمتوں کے معمول کو کوئی حل نہیں کر سکا۔

انبیاء علیہم السلام کا حال

پس حق تعالیٰ کے استغناء کے یہ معنی نہیں کہ ان میں رحم نہیں بلکہ یہ معنی ہیں کہ اللہ تعالیٰ کسی کے محتاج اور کسی سے عاجز نہیں اسی قدرت و عدم احتیاج پر نظر کر کے انبیاء علیہم السلام ہر وقت لرزاں و ترساں^(۱) رہتے ہیں خصوصاً جس وقت کسی پر عتاب ہوتا ہے۔ خواہ کفار ہی پر ہو اس وقت تجلی جلال کا مشاہدہ کر کے وہ بہت لرز نے لگتے ہیں کہ خدا خیر کرے کہیں ہم پر بھی عتاب نہ ہونے لگے کیونکہ اول تو اس وقت تجلی جلال کا مشاہدہ ان پر ایسا غالب ہوتا ہے کہ اپنی معصومیت و مقبولیت پر نظر نہیں رہتی۔

چو سلطان عزت علم برکشد جہاں سر بہ جیب عدم درکشد^(۲)

اور نظر بھی ہو تو اس وقت شان استغناء ان کے پیش نظر ہوتی ہے کہ اگر اللہ تعالیٰ اپنے وعدہ کو منسوخ کر دیں اور اس پر یقیناً وہ قادر ہیں تو ان کو روکنے والا کون ہے؟ دوسرے ان کو یہ احتمال بعید بھی ہو سکتا ہے کہ شاید یہ وعدہ رحمت کسی خاص شرط کے ساتھ مشروط ہو جس کی ہم کو خبر نہ ہو۔ اگر اس سے بھی نہ سمجھے ہو تو یوں سمجھو کہ عظمت و ہیبت ذات کا اثر کسی شرط کے ساتھ مقید نہیں بلکہ وہ بلا شرط ہوتی ہے جیسے شیر کی ہیبت^(۳) طبائع میں فطری ہے پس اگر چہ شیر کٹھرے میں بند ہو اور عقلاً ہم جانتے ہوں کہ ہمارا کچھ نہیں کر سکتا لیکن اگر وہ اس حالت میں بھی گھور کر ہماری طرف دیکھ لے اور غرائے تو یقیناً ہیبت کا غلبہ ایسا ہوگا کہ تمام مقدمات عقلیہ نظر سے غائب ہو جائیں گے جب ایک شیر کی ہیبت کی یہ حالت ہے تو خدا تعالیٰ کی

(۱) ہر وقت ڈرتے اور کانپتے رہتے ہیں (۲) جب بادشاہ وقت نیزہ تان لے تو جہاں کے اسرار و رموز سمجھنے والے اپنی گردن کو عدم کے گریبان میں چھپا لیتے ہیں۔ یعنی پوشیدہ رہتے ہیں (۳) ڈر/رعب۔

ہیبت کی کیا شان ہونی چاہیے۔

اہل اللہ پر غلبہ خوف

یہی حال امام غزالی رحمۃ اللہ علیہ پر ایک مدت طویلہ تک غالب رہا جس کی وجہ سے ایک نصرانی طبیب نے ان کا قارورہ ^(۱) دیکھ کر یہ کہا تھا کہ اس شخص پر خوف غالب ہے اور خوف بھی خالق کا یہی وجہ ہے کہ ان کی کتاب احیاء العلوم کی ”کتاب الخوف“ دیکھنے کا کسی کو تحمل نہیں بعض لوگ اس کو دیکھ کر مایوس ہو گئے اس لئے میں اس کے مطالعہ سے اکثر کو منع کر دیتا ہوں اس کا تحمل اہل اللہ ہی کو ہوتا ہے حق تعالیٰ اولیاء کو اول قوت دیتے ہیں پھر خوف دیتے ہیں اس لئے وہ اس کا تحمل کر لیتے ہیں اور دوسروں کو اس حالت کا تو کیا تحمل ہوگا اگر اولیاء ان کے سامنے اپنی حالت ظاہر کر دیں تو سننے والے کا جگر پھٹ جائے باقی اہل اللہ کو تو ہر دم موت ہی رہتی ہے۔

کشتگانِ خنجر تسلیم را ہر زمان از غیب جان دیگر ست ^(۲)

یہی ہیں جو اس موت و حیات کا تحمل کرتے ہیں دوسروں کو ان کے حال کی کیا خبر۔

اے ترا خارے پناہ شکستہ کے دانی کہ چیت حال شیرانے کہ شمشیر بلا بر سر خورد ^(۳)

اسی کے متعلق عارف رحمۃ اللہ علیہ فرماتے ہیں ۔

آسمان بار امانت نتوانست کشید قرعہ فال بنام من دیوانہ زدند ^(۴)

(۱) پیشاب (۲) خشیت ربانی سے اپنا سر جھکا دینے والوں کو ہر گھڑی ایک نئی زندگی غیب سے عطا ہوتی ہے (۳) تیرے پاؤں میں کبھی کاغذ بھی نہیں چھبا تجھے ان لوگوں کی تکلیف کا کیا احساس ہوگا جو اپنے سروں پر مصیبتوں کی تواریں کھاتے ہیں (۴) آسمان جس بار امانت کے اٹھانے سے عاجز رہا مجھ دیوانے کے نام اس بار امانت کو اٹھانے کا قرعہ فال نکل آیا۔

عوام کو اس کا اندازہ نہیں ہو سکتا مگر جن پر گزرتی ہے وہ جانتے ہیں کہ واقعی اس کا بار تحمل نہ آسمان کر سکتا ہے نہ زمین۔

یہ مضمون طویل ہو گیا میں یہ کہہ رہا تھا کہ کفار کے ذکر کے ساتھ اللہ تعالیٰ مسلمانوں کی تسلی اس لئے فرماتے ہیں تاکہ عتاب کو سن کر اہل اللہ لرز نہ لگیں یہ تو ربط کا بیان تھا اس آیت میں اور آیات سابقہ میں۔

آیت کی تفسیر

اب مقصود کو عرض کرتا ہوں اور جو مضمون میں بیان کرنا چاہتا ہوں بظاہر اس نص کے تحت میں داخل نہیں۔ لیکن میں قیاس سے نص میں تعلیم کرنا چاہتا ہوں اور اس کے بعد وہ حکم نص ہی سے ثابت ہوگا کیونکہ اصول میں یہ طے ہو چکا ہے ((الْقِيَاسُ مُظْهِرٌ لِّأَمْتِث)) کہ ”قیاس سے نص کی مراد ظاہر ہوتی ہے کوئی نیا حکم ابتداءً ثابت نہیں ہوتا“۔ اب سمجھو کہ نص کا منطوق ظاہری کیا ہے اور مفہوم باطنی کیا ہے (۱) سو اس کے لئے اول ترجمہ سننا چاہیے۔ اللہ تعالیٰ فرماتے ہیں کہ ”تم خیر (کامل) کو ہر گز نہیں پاسکتے جب تک وہ چیز خرچ نہ کرو جو تم کو محبوب ہے“ پر سے مراد یہاں پر خیر کامل ہے اولاً اس لئے (الْمُطْلَقُ إِذَا يُطْلَقُ يُرَادُّ بِهِ الْفَرْدُ الْكَامِلُ) (۲) مسئلہ عقلیہ ہے دوسرے دیگر نصوص و قواعد شرعیہ سے بھی اسی کی تائید ہوتی ہے کہ یہاں خیر کامل مراد ہے ﴿حَتَّى تُنْفِقُوا﴾ یہ غایت ہے اور عربی میں غایات افعال کو صیغہ اثبات سے تعبیر کیا کرتے ہیں اور اردو میں صیغہ نفی سے تعبیر کیا جاتا ہے پس ترجمہ یہ ہوگا کہ ”جب تک خرچ نہ کرو“ الخ یہ تو ترجمہ ہے۔

(۱) اس نص قرآنی کے ظاہری معنی کیا ہیں اور باطنی معنی کیا ہیں (۲) قرآن وحدیث میں لفظ جب مطلق یعنی بغیر کسی قید و تخصیص کے بولا جاتا ہے تو اس سے فرد کامل مراد ہوتا ہے یہ ایک اصولی قاعدہ ہے۔

انفاق کی مختلف صورتیں

اور بظاہر لفظ انفاق خاص ہے انفاق مال کے ساتھ مگر میرے دل میں ایک بار یہ آیا تھا کہ یہ عام ہے انفاق مال و بذل نفس و بذل جاہ و بذل علم وغیرہ سب کو، اور شاید میں نے ایک بار یہ بیان بھی کیا تھا کہ اگر صفت مساعدت کرے تو اس کو عام لینا چاہیئے (جامع وعظ نے کہا کہ اسی آیت کا بیان ایک دفعہ ہو چکا ہے اور اس میں یہ مضمون ارشاد فرمایا گیا ہے۔ حضرت شیخ نے فرمایا کہ مجھے اس وقت یہ بات یاد نہ تھی کہ اس آیت کا بیان پہلے بھی ہو چکا ہے اچھا اب اس کو پہلے وعظ کا حصہ دوم سمجھنا چاہیئے ۱۲/ظ) پھر میں نے علامہ قسطلانی رحمۃ اللہ علیہ کا ایک قول دیکھا جس سے میرے خیال کی تائید ہوئی اور قسطلانی رحمۃ اللہ علیہ کا قول اس طرح نظر سے گذرا کہ میں اس آیت کی تفسیر حدیث میں دیکھ رہا تھا کیونکہ حدیث میں اس کے متعلق حضرت ابو طلحہ رضی اللہ عنہ کا قصہ مذکور ہے کہ وہ اس آیت کے نزول کے بعد رسول اللہ صلی اللہ علیہ وسلم کی خدمت میں حاضر ہوئے سبحان اللہ! حضرات صحابہ رضی اللہ عنہم کا بھی کیا حال تھا کہ ہر آیت کے نزول کے بعد یہ مستعد تھے (۱) کہ ہم سے اس پر عمل سوا ہے یا نہیں۔ دوسرا کمال یہ تھا کہ عمل میں رسول اللہ صلی اللہ علیہ وسلم سے مشورہ کرتے تھے چنانچہ اس مشورہ کا نتیجہ یہ ہوتا تھا کہ حضور صلی اللہ علیہ وسلم کبھی تو کسی صحابی کی رائے کی تصویب (۲) فرماتے اور کبھی اس میں ترمیم فرمادیتے۔

گل مال صدقہ کرنے کی ممانعت

حضرت کعب بن مالک رضی اللہ عنہ نے اپنی توبہ قبول ہونے پر اپنا تمام مال صدقہ کرنا چاہا اور حضور صلی اللہ علیہ وسلم سے مشورہ لیا تو حضور صلی اللہ علیہ وسلم نے تمام مال کے صدقہ کرنے سے منع فرمایا یہ قاعدہ ہے کا ملین سے مشورہ لیتے ہیں۔ ہمارے حضرت حاجی صاحب رحمۃ اللہ علیہ

(۱) تیار تھے (۲) کسی صحابی کی رائے کو درست فرماتے۔

طبعاً متبع سنت واقع ہوئے تھے۔ حاجی صاحب رحمۃ اللہ علیہ نے بھی ایک شخص کو تمام جائیداد کے وقف کرنے سے منع فرمایا تھا جس میں ایک سنت نبویہ سے بلا قصد موافقت ہوگئی۔

حضرت ابو طلحہ رضی اللہ عنہ کا اپنی پسندیدہ چیز کو صدقہ کرنا

غرض حضرت ابو طلحہ رضی اللہ عنہ حضور صلی اللہ علیہ وسلم کی خدمت اقدس میں حاضر ہوئے اور کہا یا رسول اللہ ((اِنِّیْ اَرٰی اللّٰہَ تَعَالٰی یَقُوْلُ: ﴿لَنْ تَنَالُوْا الْبِرَّ حَتّٰی تُنْفِقُوْا مِمَّا تُحِبُّوْنَ﴾ وَاَنْ اَحَبَّ اَمْوَالِیْ اِلَیَّ بِیْرُ حَآءٍ فِہِیْ صَدَقَۃٌ لِلّٰہِ تَعَالٰی فَضَعُّہُ یَا رَسُوْلَ اللّٰہِ، حَيْثُ اَرَاکَ اللّٰہُ فَقَالَ صَلَّی اللّٰہُ عَلَیْہِ وَسَلَّم: بَخُ بَخُ مَالٌ رَّابِحٌ وَرَآئِیْخٌ وَاَرٰی اَنْ تَضَعُوْہُ فِیْ عَشْرِیْرَتِکَ الْاَقْرَبِیْنَ)) اوکما قال یعنی ”رسول اللہ صلی اللہ علیہ وسلم میں دیکھتا ہوں کہ اللہ تعالیٰ نے نبیل پر کو انفاق محبوب پر موقوف فرمایا ہے (۱) اور میرے اموال میں سب سے زیادہ محبوب مجھے پر حاء ہے (جو ایک باغ کا نام ہے) تو میں اس کو اللہ کے نام پر صدقہ کرتا ہوں آپ جہاں مناسب سمجھیں اس کو صرف کر دیں حضور صلی اللہ علیہ وسلم نے فرمایا شاباش یہ مال نفع دینے والا ہے یا ختم ہونے والا ہے (اس لئے کسی مصرف خیر میں صرف کر دینا اچھا ہے) مگر میری رائے یہ ہے کہ تم اس کو اپنے غریب قرابت داروں میں تقسیم کر دو“ حضرت انس رضی اللہ عنہ کہتے ہیں کہ حضرت ابو طلحہ رضی اللہ عنہ نے حضور صلی اللہ علیہ وسلم کے ارشاد کے موافق اس باغ کو حضرت حسان والی بن کعب رضی اللہ عنہما کے درمیان تقسیم کر دیا کیونکہ وہ مجھ سے زیادہ ان کے قریب تھے اور ایک روایت میں یہ آیا ہے کہ حضرت انس رضی اللہ عنہ نے فرمایا کہ میں ان دونوں سے زیادہ قریب تھا مگر مجھے اس میں سے کچھ نہیں دیا۔

(۱) کمال دہجہ کی نیکی کے حصول کو اللہ تعالیٰ نے پسندیدہ چیز کے خرچ کرنے پر موقوف فرمایا ہے۔

دونوں روایات میں تطبیق

ان روایتوں میں بظاہر تعارض ہے مگر محدثین نے دونوں میں تطبیق یوں دی ہے کہ حضرت انس رضی اللہ عنہ باعتبار خدمت و اختلاط کے قریب تھے کیونکہ ہر وقت ایک ہی گھر میں ان کے پاس رہتے تھے، اور حضرت حسان و ابی بن کعب باعتبار نسب کے قریب تھے۔ سبحان اللہ خوب تطبیق ہے۔ اور یہ بھی ایک عظیم الشان فن ہے جو اللہ تعالیٰ نے محدثین و فقہاء کے ساتھ مخصوص کیا ہے جس کی بنیاد محض تحلیل و تاویل ہی پر نہیں جیسا بعض نادانوں کا خیال ہے بلکہ وہ واقعی طور پر تطبیق دیتے ہیں اور اس کی ضرورت ہے بدون اس کے چارہ نہیں کیونکہ یہ قاعدہ مسلمہ ہے کہ صافین میں تعارض (۱) نہیں ہو سکتا تو جب دو حدیثیں صحیح سند کے ساتھ مروی ہوں اور دونوں میں تعارض ہو تو رفع تعارض لازم ہے (۲)۔

انفاق میں عموم

غرض میں حدیث میں حضرت ابو طلحہ رضی اللہ عنہ کا یہ قصہ دیکھ رہا تھا کہ اس کے ساتھ ہی علامہ قسطلانی رحمۃ اللہ علیہ کا یہ قول نظر سے گذرا انفاق محبوب میں بذل جاہ و بذل نفس و بذل علم (۳) بھی داخل ہے اس سے میرا دل بہت خوش ہوا۔ لیکن اگر لغت سے اس کی تائید نہ ہو اور انفاق ان سب کو عام نہ ہو تو علامہ قسطلانی رحمۃ اللہ علیہ پر پھر بھی اعتراض نہیں ہو سکتا کیونکہ ہم کہہ سکتے ہیں کہ انہوں نے عموم لفظ کی وجہ سے بذل نفس و بذل جاہ و بذل علم کو اس آیت میں نہیں داخل کیا بلکہ دلالتہ النص کی وجہ سے داخل کیا ہے کیونکہ مال بمقابلہ جاہ و نفس و علم کے ادون ہے (۴) تو جب انفاق مال سے پرکامل (۵)

(۱) ظاہری نگراؤ (۲) اس ظاہری اختلاف کو دور کرنا بصورت تطبیق ضروری ہے (۳) اپنے اقتدار سے دوسروں کو فائدہ پہنچانا جان سے اور علم سے فائدہ پہنچانا بھی انفاق میں داخل ہے (۴) علم اور جاہ و نفس کے مقابلہ میں مال کا درجہ کم ہے (۵) کامل نیکی۔

حاصل ہوتی ہے جو ادنیٰ ہے تو بذلِ اعلیٰ سے بدرجہ اولیٰ برکاتِ حاصل ہوگی (۱)۔ غالباً اسی بناء پر بیضاوی رحمۃ اللہ علیہ نے ﴿وَمِمَّا رَزَقْنَاهُمْ يُنْفِقُونَ﴾ (۲) کی تفسیر میں بعض صوفیاء کا قول نقل فرمایا ہے ”وَمِنْ أُنْوَارِ الْمَعْرِفَةِ يُفِيضُونَ“ کہ انہوں نے افاضہ انوار معرفت کو بھی انفاق میں داخل کیا ہے کیونکہ یہ انفاق مال سے اعلیٰ ہے تو جب ادنیٰ کا انفاق محمود ہے اعلیٰ کا انفاق کیوں محمود نہ ہوگا؟ اور بیضاوی رحمۃ اللہ علیہ کی نقل اس بات کی کافی حجت ہے کہ یہ قول محتمل صحت ہے اب چاہے انفاق کو لغتِ عام کہا جائے یا دلالتِ النص کی وجہ سے عام کہا جائے بہر حال تعیم غلط نہیں بلکہ اگلی آیت کے ربط کے لئے تعیم ضروری ہے۔ بغیر اس کے چارہ نہیں کیونکہ اس کے بعد یہ آیت ہے: ﴿كُلُّ الطَّعَامِ كَانَ حِلالًا لِّبَنِي إِسْرَءِيلَ إِلَّا مَا حَرَّمَ إِسْرَءِيلُ عَلَى نَفْسِهِ مِنْ قَبْلِ أَنْ تُنَزَّلَ التَّوْرَةُ﴾ (۳) جس میں حضرت یعقوب علیہ السلام کے ایک قصہ کی طرف اشارہ ہے اور وہ قصہ جیسا مفسرین نے عام طور پر بیان کیا ہے یہ ہے کہ یعقوب علیہ السلام کو ایک دفعہ مرض عرق النساء ہوا تھا جس کے علاج میں آپ کو اونٹ کے گوشت سے بہت نفع ہوا تھا تو آپ نے نذر کی تھی کہ اگر مجھے اس مرض سے شفا ہوگئی تو اونٹ کا گوشت کھانا چھوڑ دوں گا حالانکہ وہ آپ کو محبوب تھا کیونکہ مرض میں نافع ہوا تھا مگر آپ نے ترک مرغوب کی اس لئے نذر کی کہ ترک مرغوب خدا کو محبوب ہے تو اس قصہ کا ربط سابق سے جمبی ہوگا کہ انفاق کو عام کیا جائے اور ترک مرغوب کو بھی انفاق میں داخل کیا جائے۔ اور اگر انفاق کو مال کے ساتھ خاص کیا گیا تو حضرت یعقوب علیہ السلام کے اس قصہ کو: ﴿لَنْ تَنَالُوا الْبِرَّ حَتَّى تُنْفِقُوا مِمَّا

(۱) اعلیٰ کو خرچ کرنے سے یقیناً نیکی کامل حاصل ہوگی (۲) ”اور جو کچھ ہم نے ان کو دیا اس میں سے خرچ کرتے ہیں“ سورہ بقرہ: ۳۱ (۳) ”سب کھانے کی چیزیں نزولِ تورات سے پہلے باستثناء اس چیز کے جس کو (یعقوب علیہ السلام) نے اپنے نفس پر حرام کر لیا تھا بنی اسرائیل پر حلال تھیں“ سورہ آل عمران: ۹۳۔

تُجَبُّونَ ﴿۱﴾ سے ربط نہ ہوگا (یعنی ربط ظاہر نہ ہوگا ورنہ ربط خفی ممکن ہے ۱۲ ظ) غرض بیضاوی اور قسطلانی رحمہما اللہ تعالیٰ کا قول دیکھ کر مجھے تعلیم اتفاق کی ہمت ہوئی ورنہ اس سے پہلے اس خیال کے اظہار کی جرأت نہ ہوتی تھی۔

علماء و طلباء کو نصیحت

اور یہی میں علماء و طلباء کو نصیحت کرتا ہوں کہ تفسیر قرآن کے متعلق جب کوئی بات ان کی سمجھ میں آیا کرے تو جب تک سلف کے کلام میں اس کی تائید نہ مل جائے اس وقت تک اس پر اعتماد نہ کیا کریں کیونکہ تفسیر بالرائے بہت سخت ہے۔

سالکین کو نصیحت

اب میں مقصود عرض کرتا ہوں جب یہ معلوم ہو گیا کہ یہاں اتفاق عام ہے بذل نفس و بذل جاہ و بذل علم و ترک مرغوب (۱) وغیرہ سب کو خواہ اس تعلیم کا منشا کچھ ہی ہو دلالتہ النص ہو یا قیاس ہو تو اب سمجھئے کہ ترک مرغوب میں یہی داخل ہے کہ احوال و کیفیات کے درپے نہ ہو شوق و ذوق و جوش و خروش کا طالب نہ ہو۔ یہ چیزیں سالکین کو مرغوب ہیں۔ مگر ان مرغوبات کی طلب کو ترک کر دینا چاہیئے کیونکہ یہ بھی اتفاق محبوب میں داخل ہے اور بدون (۲) اس کے برکات حاصل نہ ہوگی۔

محبت کی اقسام

سالکین کو یاد رکھنا چاہیئے کہ محبت کی دو قسمیں ہیں: ۱۔ محبت عقلیہ، ۲۔ محبت طبعیہ، اور ان دونوں کے فرق کو اہل علم ہی سمجھتے ہیں جس کو معلوم نہ ہو اہل فن سے سمجھ لے ان دونوں میں مقصود محبت عقلیہ ہے باقی طبعیہ سو وہ محمود تو ہے

(۱) جسمانی خدمت کرنا اقتدار سے فائدہ پہنچانا علم سے فائدہ پہنچانا اور اپنی پسندیدہ چیزوں کو ترک کرنا یہ سب اتفاق میں شامل ہیں (۲) بغیر اس کے۔

مگر مقصود نہیں گو ظاہر میں یہ معلوم ہوتا ہے کہ محبت طبعیہ افضل ہے عقلیہ سے، کیونکہ طبعی محبت میں ایک خاص جذب و کشش ہوتی ہے جس کی وجہ سے اس میں احتمال زوال یا انقلاب کم ہے اور عقلیہ میں جذب و کشش نہیں ہے تو اس میں احتمال ہے کہ کسی وقت زائل ہو جائے مگر یہ محض خیال ہے جو محقق نہیں صحیح فیصلہ اس باب میں یہ ہے کہ محبت عقلیہ ہی افضل ہے کیونکہ اس کا مدار اعتقاد پر ہے اور عادت اعتقاد بہت کم بدلتا ہے الانا درأ والنادر كالمعدوم^(۱) اور محبت طبعیہ کا منشا ہیجان نفس ہے^(۲) اور جوش و خروش میں ہمیشہ تبدل ہوتا رہتا ہے^(۳) تو اس میں خطرہ زیادہ ہے کیونکہ یہ شخص جوش ہی سے کام کرنے کا عادی ہو جائے گا جب جوش نہ رہے گا تو کام چھوڑ بیٹھے گا چنانچہ ہم نے ایسے لوگ بہت دیکھے ہیں جو طریق میں حالات و کیفیات ہی کے سہارے پر چلتے ہیں اور جہاں احوال بند ہوئے کام بھی بند کر دیا۔

بعض سالکین کی غلطی

کل ہی ایک صاحب کا خط آیا ہے وہ لکھتے ہیں کہ ذکر میں جی نہیں لگتا بعض دفعہ خیال ہوتا ہے کہ چھوڑ دوں یہ شخص اسی کا منتظر ہے کہ ذکر میں جی لگے تو کروں تو یہ شخص لذت کو مطلوب بنائے ہوئے ہے خدا کو مطلوب نہیں سمجھتا ورنہ کسی حال میں اس کی یاد کو ترک کرنے کا ارادہ نہ کرتا۔ اس غلطی میں عام طور پر سالکین مبتلا ہیں تو ان کو سمجھ لینا چاہیے کہ لذت و شوق مطلوب نہیں بلکہ مطلوب عمل ہے۔ اگر لذت مطلوب ہوتی تو حضور ﷺ ((اسبغ الوضوء علی المکارہ))^(۴) کی فضیلت بیان نہ فرماتے۔ اس سے معلوم ہوا کہ ایسی حالت میں عمل کرنا زیادہ افضل ہے کہ عمل کو جی

(۱) ایسا بہت کم ہوتا ہے کہ محبت عقلی و اعتقادی بدل جائے اور اتنے کم ہونے کا کوئی اعتبار نہیں (۲) طبعی جوش ہے (۳) جوش و خروش میں ہمیشہ تبدیلی ہوتی رہتی ہے (۴) ٹھنڈکی وجہ سے جب ہاتھ منہ دھونے کو دل نہ چاہے تو اہتمام سے وضو کرنے کا حکم نہ فرماتے۔

نہ چاہتا ہو دل پر گرانی ہو، مگر بعض سالکین کی غلطی دیکھو کہ ایسی حالت میں عمل کو خیر باد ہی کہہ دیتے ہیں اس سے یہ سمجھ میں آسکتا ہے کہ عمل میں اگر جوش نہ ہو تو ایک حیثیت سے زیادہ افضل ہے کہ وہ عمل زیادہ خالص اللہ کے واسطے ہوگا لذت کے واسطے نہ ہوگا۔

قبض بسط سے افضل ہے

اسی لئے صوفیاء نے فرمایا ہے کہ قبض بسط سے افضل ہے (۱) ایک تو وہی وجہ جو میں نے ابھی بتلائی ہے دوسری یہ وجہ ہے کہ قبض میں اپنی ذلت و عجز کا مشاہدہ زیادہ ہوتا ہے اس وقت سالک اپنے کو کافر سے بھی بدتر سمجھتا ہے فرعون سے بھی کمتر جانتا ہے حالانکہ اس کے ساتھ یہ بھی جانتا ہے کہ وہ کافر ہے میں مومن ہوں اور اس علم کا مقتضایہ تھا کہ اپنے کو کافر سے افضل سمجھتا مگر اس طریق میں سچے (۲) اور ہیں روان (۳) اور جیسے کسی نے کہا تھاتے بے زہر تب بے تے زہر بت بطخ تو سچے تھے بکٹ کے اور روان پڑھی بطخ۔ یہی حال اس طریق میں ہے کہ ظاہر اُنہ کہ حقیقہ مقدمات اور دلائل کا مقتضایہ کچھ اور ہے اور حالت دوسری ہے اس کو اہل حال ہی سمجھتے ہیں کہ قبض میں سالک اپنے کو باوجود مومن سمجھنے کے فرعون سے بھی بدتر کیونکر سمجھتا ہے۔ غرض قبض میں ذات و عجز کا مشاہدہ زیادہ ہے جو بسط میں نہیں بلکہ بسط میں بعض اوقات عجب (۴) وغیرہ کا اندیشہ بھی ہو جاتا ہے اس لئے صوفیاء نے قبض کو بسط سے افضل کہا ہے مولانا فرماتے ہیں ے۔

(۱) واردات کا انقطاع جو کسی مصلحت سے ہوتا ہے قبض ہے اس کے مقابل حالت بسط ہے یعنی آثار لطف و فضل کے ورود سے قلب کو سرور و فرحت ہوتا، قبض منافع میں بسط سے زیادہ ہے قبض سے عجب کا علاج ہوتا ہے (۲) الگ الگ لفظ پڑھنا (۳) ملا کر لفظ پڑھنا (۴) خود پسندی۔

چونکہ قبض آید تو دروے ببط ہیں تازہ باش وچیں میفکن برجیں
 چونکہ قبضے آیت اے راہرو آں صلاح تست آلیں دل مشو^(۱)
 پس احوال و کیفیات اور شوق و ذوق کے سہارے پر عمل نہ کرنا چاہیئے بلکہ
 عمل ہی کو مقصود سمجھنا چاہیئے عارف فرماتے ہیں ۔

تو بندگی چو گدایان بشرط مزدکن کہ خواجہ خودروش بندہ پروری داند^(۲)
 یہ تو مزدوروں کی خصلت ہے کہ کام کرنے سے پہلے پوچھتے ہیں کہ کیا
 ملے گا اور جب تک مزدوری کا ملنا معلوم نہ ہو اس وقت تک کام ہی نہیں کرتے غلام
 کی یہ شان نہیں ہوتی غلام کو تو یہ سمجھنا چاہیئے کہ میں تو سر سے پیر تک آقا کا ہوں
 میری ہر چیز اسی کی ہے پھر مزدوری کیسی؟

جاہلانہ سوال

ایک بے نمازی تھانے دار کا قصہ ہے کہ اس کی بیوی نماز پڑھتی تھی اور وہ اس
 سے پوچھتا تھا کہ نماز پڑھنے سے تجھ کو کیا ملا۔ افسوس خدا کی عبادت کے متعلق یہ سوال
 کہ تجھ کو کیا ملا؟ کیا کوئی بیٹے سے بھی یہ سوال کر سکتا ہے کہ تجھ کو باپ کی خدمت سے کیا
 ملا؟ ہرگز نہیں یہ تھانے دار مجھ سے پوچھتا تو میں جواب دیتا کہ ہم کو نماز ملی۔ ارے
 نماز خود مقصود ہے بندگی اور عبادت خود مطلوب ہے، کسی عمل کے متعلق یہ سوال کہ اس سے
 کیا ملا اس وقت ہو سکتا ہے جبکہ عمل خود مقصود نہ ہو باقی مقاصد میں یہ سوال نہیں ہو سکتا۔

(۱) جب قبض کی حالت پیش آئے تو اس میں تم حالت ببط کا تصور قائم کرو خوش باش رہو چہرے پر شبنم نہ لاؤ۔
 کیونکہ اس راہ میں جب قبض کی حالت پیش آتی ہے تو وہ تمہاری اصلاح کے لئے ہوتی ہے اس سے دل گرفتہ نہ
 ہو (۲) تم اللہ کی عبادت اور بندگی کسی بدل اور عوض کے لالچ میں مزدوروں کی طرح نہ کرو اللہ تعالیٰ تو بندہ
 پروری خوب جانتے ہیں۔

ذکر و عبادت کا فائدہ

ہمارے حاجی صاحب رحمۃ اللہ علیہ امام وقت تھے آپ سے جب کوئی کہتا کہ ذکر سے نفع نہیں ہوتا فرماتے یہ کیا تھوڑا نفع ہے کہ تم ذکر کر رہے ہو یعنی بندگی کا مقتضایہ ہے کہ ذکر ہی کو خود مقصود سمجھے یہ کیا بندگی ہے کہ مزا آیا تو کر لیا ورنہ چھوڑ کر بیٹھ گئے۔ ہاں ذکر پر جس ثمرہ کے مرتب ہونے کا وعدہ ہے وہ ضرور ملے گا دنیا میں تو صرف یہ وعدہ عام ہے کہ ﴿فَاذْكُرُونِي اَذْكُرْكُمْ﴾ (۱) ”تم مجھے یاد کرو میں تمہیں یاد کروں گا“ یہ کیا تھوڑا نفع ہے کہ احکم الحاکمین آپ کو یاد کریں اور آخرت میں مغفرت و جنت کا وعدہ ہے باقی ان احوال و کیفیات کا تو کہیں وعدہ بھی نہیں۔ صاحبو! ان احوال و کیفیات کی مثال ایسی ہے جیسے کھانے کے ساتھ سرکہ چٹنی، اب اگر کسی وقت دسترخوان پر سرکہ چٹنی نہ ہو تو کیا آپ کو یہ کہنے کا حق ہے کہ میں تو کھانا بھی نہیں کھاتا۔ اگر چٹنی سرکہ ہی کھایا کرو گے تو دماغ چٹنی ہو جائیگا کہ نہ سر کے رہو گے نہ پیر کے۔

بدرد و صاف ترا حکم نیست دم درکش کہ ہرچہ ساقی کار بخت عین الطافست (۲)

وہ طیب بڑا کریم ہے جو ہر مریض کو اس کے مزاج کے موافق دوا و غذا دے پس حق تعالیٰ جس کو جس مزاج کا دیکھتے ہیں وہی عطا فرماتے ہیں تمہارے لئے ممکن ہے کہ یہی مناسب ہو کہ احوال و کیفیات نہ ہوں شوق و ذوق کا غلبہ نہ ہو پس تم کو جو عطا ہوا ہے لے لو۔ تم کو اگر احوال عطا ہو جاتے تو تمہارے لئے شاید یہ

(۱) سورہ بقرہ: ۱۵۲ (۲) شراب صاف یا میلی تھے یہ پوچھنے کا حق نہیں ہے تو تو بس بچے جا کہ ساقی کا لطف و

کرم ہے کہ پلارہا ہے۔

خطرہ ہوتا کہ اگر یہ انفعالات نہ رہے تو تم افعال ہی سے رہ جاؤ گے (۱)۔

احوال و کیفیات کا طالب نہ ہونا بھی اتفاق محبوب ہے

اور یہاں سے آپ کو معلوم ہو گیا ہوگا کہ یہ بیان پہلے بیان کا تتمہ ہے اس میں یہ بیان تھا کہ انفعالات مطلوب نہیں بلکہ افعال مطلوب ہیں آج اس کا بیان ہے کہ ترک طلب انفعالات بھی اتفاق محبوب میں داخل ہے اور اتفاق محبوب پر حصول پر کامل موقوف ہے تو بدون ترک طلب انفعالات کے پر کامل حاصل نہ ہوگی۔ کیونکہ طلب انفعالات میں ایک تو وہی خطرہ ہے جو اوپر مذکور ہوا کہ اگر انفعالات نہ رہے تو تم افعال ہی سے رہ جاؤ گے۔

کیفیات کے طالب کا دوسرا نقصان

دوسرے یہ کہ شیخ سے بدظن ہو جاؤ گے۔ اول اس سے شکایت کرو گے کہ مجھے ذکر وغیرہ سے تاثر نہیں ہوتا حالات طاری نہیں ہوتے اور یہ بات شیخ کے اختیار سے باہر ہے شیخ کے قبضہ میں تو خود اپنے احوال بھی نہیں وہ تم کو حالات کہاں سے دیدے پھر جب تم کو حالات حاصل نہ ہوں گے تو پھر شیخ کی شکایت کرو گے اور اپنے دل میں کہو گے کہ شیخ پھس پھسا ہے صاحب تصرف نہیں۔

ارے عقلمند! شیخ کو صاحب تعرف ہونا چاہیئے کہ اس کی صحبت سے تم کو معرفت حاصل ہو جائے تصرف کی کیا ضرورت ہے یہ تو جوگی بھی کر لیتے ہیں انگریز بھی کرتے ہیں ایک انگریز نے فلکاتہ میں ایک بچہ کو توجہ دی تو وہ اقلیدس کی شکلیں بیان کرنے لگا اور اکثر تصرفات ایسی توجہ سے ہوتے ہیں جس میں خدا کی طرف بھی توجہ نہیں رہتی کیونکہ اس میں کامل یکسوئی شرط ہے اسی لئے خواجہ عبید اللہ احرار رحمۃ اللہ علیہ کا

(۱) اگر یہ حالات نہ رہے تو تم افعال نیک ہی ترک کر دو گے۔

مقولہ ہے کہ ”عارف راہمت نباشد“ یعنی عارف توجہ نہیں کر سکتا کیونکہ اس کو غیر حق کی طرف اسقدر یکسوئی نہیں ہو سکتی کہ خدا کو بھی بھول جائے اس کو غیر حق پر ایسی توجہ کرتے ہوئے غیرت آتی ہے پس سالکین میں یہ بڑا مرض ہے کہ وہ احوال و انفعال کے درپے ہو کر مشائخ سے بدظن ہونے لگتے ہیں۔ ایک مرض کی فرع یہ ہے کہ مشائخ کے پاس جاتے ہیں اور ان سے کہتے ہیں کہ ہمارا بچہ مر گیا ہے اس کی یادیں نہیں جاتیں ایسی توجہ کرو کہ اس کا خیال جاتا رہے یہ تو بڑے سے بڑے شیخ من حیث الشیخ کے قبضہ میں بھی نہیں ہاں کرامت سے ہو جائے تو ممکن ہے مگر کرامت خود غیر اختیاری ہے، کرامت پر ایک قصہ یاد آیا۔

تسخیر کا عمل

ہمارے حضرت استاد رحمۃ اللہ علیہ کو ایک شخص نے تسخیر کا عمل بتلایا تھا اور مولانا کو کمالات کا ایسا شوق تھا کہ ہر قسم کی چیز کو سیکھ لیا کرتے تھے اسی طرح یہ عمل بھی سیکھ لیا جس سے مقصود محض علم تھا عمل مقصود نہ تھا کیونکہ اہل اللہ مخلوق کو مسخر کرنے کی تدبیریں نہیں کیا کرتے جیسا بعض لوگوں کو بزرگوں پر شبہ ہو جاتا ہے کہ ان کو تسخیر کا عمل آتا ہے۔ اور انہوں نے کوئی عمل ایسا کیا ہے جس کی وجہ سے لوگ ان کی طرف جھکے چلے آتے ہیں، میں اس کی نفی نہیں کرتا بلکہ آپ کو اس کی حقیقت بتلاتا ہوں غور سے سنو۔ کہ واقعی انہوں نے تسخیر کا عمل کیا ہے وہ کیا کہ اللہ تعالیٰ کی اطاعت کی ہے جس کی خاصیت یہ ہے کہ اس سے بندہ خدا کا محبوب ہو جاتا ہے پھر مخلوق کے دلوں میں اس کی محبت ڈال دی جاتی ہے۔ اللہ تعالیٰ فرماتے ہیں: ﴿إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا﴾ (۱) اور حدیث میں ((إِذَا أَحَبَّ اللَّهُ عَبْدًا نَادَى جِبْرِئِيلُ إِنِّي أَحِبُّ فَلَانًا فَأَحْبَبُهُ ثُمَّ يُنَادِي جِبْرِئِيلُ فِي

(۱) ”بلاشبہ جو لوگ ایمان لائے اور انہوں نے اچھے کام کیے اللہ تعالیٰ ان کے لئے محبت پیدا کر دے گا“، سورہ مريم: ۹۶۔

السَّمَوَاتِ إِنَّ اللَّهَ يُحِبُّ فَلَانًا فَاحْجُوهُ ثُمَّ يُوضَعُ لَهُ الْقُبُولُ فِي الْأَرْضِ)) اوکا
 قال ﷺ ”یعنی جب اللہ تعالیٰ کسی بندہ سے محبت کرتے ہیں تو جبریل علیہ السلام کو
 ندا ہوتی ہے کہ میں فلاں کو چاہتا ہوں تم بھی اس سے محبت کرو پھر جبریل آسمانوں
 میں ندا کرتے ہیں کہ اللہ تعالیٰ فلاں شخص سے محبت کرتے ہیں تم بھی اس سے محبت
 کرو پھر زمین میں بھی اس کے لئے قبول رکھ دیا جاتا ہے، یعنی اہل قلب کے دلوں
 میں اس کی محبت ڈال دی جاتی ہے اہل کلب (۱) کے دلوں میں نہیں۔ اس میں اعتبار
 ان لوگوں کا ہے جن کو کوئی غرض اس شخص سے وابستہ نہ ہو نہ نفع کی نہ ضرر کی، یعنی
 کسی دنیوی غرض سے نہ دوست ہوں نہ دشمن ہوں بلکہ خالی الذہن ہوں کیونکہ جن
 لوگوں کو اس شخص سے کچھ دنیوی ضرر پہنچا ہے۔ مثلاً اس کی وجہ سے ان کی شہرت
 میں کمی آگئی ہو وہ تو خواہ مخواہ اس کے دشمن ہوں گے اور جن کو اس سے کچھ نفع پہنچ
 رہا ہے وہ خود بخود دوست ہوں گے ان دونوں کا اعتبار نہیں۔ بلکہ اعتبار ان کا ہے
 جن کو نہ اس سے کچھ ضرر پہنچا ہو نہ نفع۔ کوئی غرض دنیوی اس کے ساتھ متعلق نہ ہو تو
 ایسے لوگوں کے دلوں میں متقی کی محبت ضرور ہوگی بشرطیکہ وہ اہل قلب ہو اہل کلب
 نہ ہو کیونکہ بعض قلب کلب ہوتا ہے۔

لطیفہ

اس پر مجھے ایک لطیفہ یاد آیا ایک شخص نماز پڑھتے ہوئے اپنے آگے کتا
 باندھ لیا کرتا تھا، کسی نے اس سے وجہ پوچھی تو اس نے کہا حدیث میں آیا ہے ((لَا
 صَلَوةَ إِلَّا بِحُضُورِ الْكَلْبِ)) (۲) ظالم نے قلب کو کلب بنا دیا اور یہ مطلب سمجھا کہ

(۱) کتے والوں کے دل میں نہیں (۲) حدیث اصل میں ((لَا صَلَوةَ إِلَّا بِحُضُورِ الْقَلْبِ)) ہے۔ یعنی نماز
 میں کمال نہیں آتا مگر جمعیت دل کے ساتھ یا حضور قلب کے ساتھ۔

بدون کتے کے سامنے ہوئے نماز ہی نہیں ہوتی اس نے قاف کو کاف سے بدلا جیسے بعض طلباء نے جو قاف کو غلطی سے کاف پڑھتے تھے اور قال قال کو کال کال کہتے تھے بخاری ختم کر کے استاد سے پوچھا تھا کہ بخاری تو سمجھ میں آگئی مگر یہ سمجھ میں نہیں آیا کہ یہ لکھا تو ہے قال قال اور پڑھا جاتا ہے کالا کالا۔ اصل اس کی یہ ہے کہ بعضے قلمی نسخوں میں قال قال کو امتیاز کے لئے عربی میں لکھ دیتے تھے اس کو ان عقلمندوں نے کالا کالا پڑھا اور یہ اشکال کیا کہ لکھا تو جاتا ہے قال قال اور پڑھا جاتا ہے کالا کالا اسی طرح ان امام صاحب نے قلب کو کلب پڑھا اور کتے کو سترہ بنالیا۔ (۱)

عمل تسخیر کا نقصان

یہ تو لطیفہ تھا میں کہہ رہا تھا کہ بعض مریدوں کو اپنے مشائخ پر شبہ ہو جاتا ہے کہ ان کو تسخیر و حُب کا عمل آتا ہے اور انہوں نے کوئی عمل کیا ہے جس سے لوگ ان کے مسخر ہو گئے، چنانچہ حضرت شاہ فضل الرحمن صاحب پر بھی بعض لوگوں کو ایسا گمان تھا مولانا صاحب کشف تھے ان کو اس خطرہ پر اطلاع ہو گئی فرمایا استغفر اللہ بعض لوگوں کو ایسا خیال ہے کہ اہل اللہ عملیات سے لوگوں کو مسخر کرتے ہیں۔ ارے یہ بھی خبر ہے کہ ایسے عمل سے نسبت باطنی سلب ہو جاتی ہے وہ ایسا کبھی نہیں کرتے۔

حضرت مولانا محمد یعقوب صاحب رحمۃ اللہ علیہ کا حال

تو مولانا محمد یعقوب صاحب رحمۃ اللہ علیہ نے تسخیر و حُب کا عمل محض اس لئے سیکھ لیا تھا کہ مولانا کو ہر چیز کے جاننے کا شوق تھا عمل کرنے کے واسطے نہیں سیکھا تھا چنانچہ جس شخص نے آپ کو یہ عمل بتلایا تھا اس نے اخفا کے اہتمام کیلئے جنگل میں لے

(۱) نمازی اپنے آگے جو چیز اس لئے رکھ لے کہ اگر کوئی گزرنے والا اس کے سامنے سے گزرے تو نمازی کا سامنا نہ ہو اس کو سترہ کہتے ہیں ایک انگلی کے بقدر موٹا اور ایک ہاتھ لمبا ہونا چاہئے۔

جا کر تعلیم کیا تھا جب مولانا نے اس عمل کو محفوظ کر لیا تو اس شخص نے مولانا کو زیادہ معتقد بنانے کے لئے یہ کہا کہ حضرت یہ عمل بہت تیز ہے میں نے ایک ایسی امیر زادی پر اس عمل کا امتحان کیا تھا جس کی ہوا بھی پردہ سے باہر نہ نکلی تھی مگر اس عمل سے وہ فوراً میرے پاس حاضر ہو گئی۔ یہ سن کر مولانا اس عمل سے گھبرا گئے فرمایا کہ مجھے یہ اندیشہ ہوا کہ نفس کا کیا اعتبار ہے نہ معلوم کس وقت وہ بدل جائے اس لئے میں نے اس عمل کو ذہن سے بھلانے کی کوشش کی یہاں تک کہ اب اس کا ایک لفظ بھی یاد نہیں واقعی یہ بڑا کمال ہے کہ یاد کی ہوئی چیز کو اس طرح بھلا دیا جائے اس کو کرامت کے سوا کیا کہا جاسکتا ہے، ایک حالت مولانا کی اس سے بڑھ کر یاد آئی مجھ سے خود فرمایا کہ ایک بار خط لکھ کر دستخط کرنا چاہا تو اپنا نام یاد نہیں آیا۔ یہ واقعہ اگر میں خود حضرت سے نہ سنتا تو راوی کو کاذب سمجھتا (۱) تو ایسے حالات اور کرامات تو مستثنیٰ ہیں لیکن عادتاً یہ امور اختیار سے باہر تھے۔ پس شیخ سے یہ درخواست کرنا کہ ہم بچہ کو بھول جائیں واقعہ ہی یاد نہ رہے فضول ہے کیونکہ یہ بات اختیار سے باہر اور اگر کسی نے ایسا کیا بھی ہے تو وہ محض کرامت ہے اور کرامت بھی اختیار میں نہیں۔

صبر کا طریقہ اور فائدہ

دوسرے اگر ایسا ہو جائے تو صبر ہی کہاں رہا اور صبر کا ثواب کیونکر ملے گا کمال تو یہی ہے کہ واقعہ غم یاد ہو پھر صبر کرے یعنی اجر کو یاد کر کے دل کو سمجھائے اور ذکر اللہ میں مشغول ہو جائے اس پر وعدہ ہے اطمینان کے مرتب ہونے کا ﴿الَّذِينَ يَذْكُرُونَ اللَّهَ تَطْمَئِنُّ الْقُلُوبُ﴾ (۲) اور جس مرتبہ کا ذکر ہوگا اسی مرتبہ کا اطمینان عطا ہوگا اور اس اطمینان کا حاصل یہ نہ ہوگا کہ غم بالکل زائل ہو جائیگا بلکہ یہ حاصل ہوگا کہ اللہ تعالیٰ

(۱) بیان کرنے والے کو جھوٹا سمجھتا (۲) ”سن لو! اللہ کے ذکر ہی سے دل مطمئن ہوتے ہیں“ سورہ رعد: ۲۸۔

پر اعتراض نہ ہوگا عقلاً اس پر راضی ہو جائیگا یہ سمجھے گا کہ جو ہوا عین حکمت ہوا اسی ذکر کے تکرار سے غم کا غلبہ کم ہو جائے گا جس سے تکلیف کا درجہ جاتا رہے گا تو کیا ٹھکانا ہے رحمت کا کہ اللہ تعالیٰ نے ایسا طریقہ بتلایا کہ عذابِ غم سے بھی بچ جاؤ اور ثواب سے بھی محروم نہ ہو۔

شہوتِ دنیا کی مثال

مگر تم یہ چاہتے ہو کہ غم ہی نہ رہے جس کے معنی یہ ہیں کہ صبر کا ثواب نہ ملے بعض لوگ اس کے طالب ہوتے ہیں کہ مال کی محبت دل میں نہ رہے۔ ارے! اگر محبت مال نہ رہے گی تو انفاق میں کمال ہی کیا ہوا ﴿حَتَّىٰ تَنْفِقُوا مِمَّا تُحِبُّونَ﴾ میں محبت کی قید صاف بتلا رہی ہے کہ محبت مال ہی موجب فضیلت انفاق ہے۔ صوفیاء نے اس کو خوب سمجھا ہے مولانا فرماتے ہیں۔

شہوتِ دنیا مثالِ گلخن ست کہ از حمام تقویٰ روشن ست (۱)

فرماتے ہیں کہ تقویٰ کی گرم بازاری تو شہوتِ دنیا ہی سے ہے اگر شہوتِ دنیا نہ ہو تو پھر تقویٰ میں کمال ہی کیا رہا پھر اس کو کیسی اچھی مثال سے بیان کیا ہے کہ شہوتِ دنیا کی مثال ایسی ہے جیسے حمام کا ایندھن، تو جس طرح حمام ایندھن سے روشن ہوتا ہے اسی طرح تقویٰ کا حمام دنیا کی شہوت سے روشن ہوتا ہے۔ اگر یہ نہ ہو تو حمام تقویٰ سرد پڑ جائے گا۔ اس مثال میں اس طرف بھی اشارہ کر دیا کہ شہوتِ دنیا کو دل میں جمع نہ کرنا چاہیئے بلکہ حمام میں جھونک کر پھونک دینا چاہیئے کیونکہ یہ خس و خاشاک (۲) گھر میں جمع کرنے کی چیز نہیں بلکہ پھونکنے اور جلانے ہی کے کام کی ہے۔

(۱) خواہشاتِ دنیا مثلِ ایندھن کے ہیں کہ جس سے تقویٰ کا حمام روشن ہوتا ہے (۲) نیکے اور کوڑا مٹی۔

محبت مال مطلقاً بُری نہیں

پس محبت مال مطلقاً مذموم نہیں^(۱) بلکہ اگر اس کو دین کے کام میں معین بنایا جائے تو مفید ہے چنانچہ حضرات صوفیاء نے اصلاح اعمال میں اس سے بہت کام لیا ہے انہوں نے اصلاح اعمال کا طریقہ جرمانہ مال مقرر کیا ہے کہ جب غیبت ہو جائے یا تہجد میں نائغ ہو جائے تو کچھ صدقہ مالیہ بطور جرمانہ کے ادا کیا جائے یہ طریقہ میں بھی تجویز کیا کرتا ہوں مگر جرمانہ اتنا ہو کہ نہ تو بہت گراں ہو جس کا دینا دشوار ہو نہ اتنا کم ہو کہ بالکل گراں نہ ہو ورنہ اثر ہی نہ ہوگا تو اس طریقہ سے جلد اصلاح اعمال ہو جاتی ہے کیونکہ مال کا خرچ کرنا نفس پر گراں ہے اور ظاہر ہے کہ اس گرائی کا منشا محبت مال ہی ہے تو دیکھئے صوفیاء نے اس محبت مال سے کتنا بڑا کام لیا۔ اور یہی طریقہ بخل کے علاج میں مفید ہے کہ نفس کو تھوڑا تھوڑا خرچ کرنے کا عادی کیا جائے جس سے پہلے پہل تو دل پر گرائی ہوگی لیکن اسی طرح عمل کرتے کرتے ایک دن دل کھل جائیگا اور بخل کا مادہ ضعیف ہو جائیگا۔

اشکال کا جواب

اس پر شاید یہ سوال ہو کہ کیا اب ثواب نہ ملے گا کیونکہ اب تو مزاحمت نفس باقی نہیں نہ گرائی باقی ہے۔

جواب یہ ہے کہ ثواب ضرور ملے گا کیونکہ اس حالت پر پہنچا تو ہے مصیبت ہی جھیل کر اور گو اس وقت بلا مجاہدہ بلکہ بعض اوقات بلا ارادہ کے عمل کا صدور ہونے لگا مگر وہ پہلا مجاہدہ اور ارادہ اب بھی اس کے ساتھ متعلق ہے اس لئے شرط ثواب بھی پائی گئی۔ عادات کی طرح عبادات میں بھی یہی بات ہے کہ پہلا ارادہ اور مجاہدہ اخیر تک متعلق رہتا ہے جیسا مشی میں^(۲) ارادہ تو

(۱) بُری (۲) چلنے میں۔

دو چار قدم کے ساتھ متعلق ہوتا ہے اس کے بعد پھر ارادہ کی ضرورت نہیں رہتی قدم خود بخود اٹھتا چلا جاتا ہے لیکن پھر بھی مشی کو فعل اختیاری (۱) کہا جاتا ہے کیونکہ ابتداء میں اس کے ساتھ ارادہ اسی حیثیت سے متعلق ہوا تھا کہ اتنی دور چلوں گا یہی حال عبادات کا ہے کہ جس عمل کے ساتھ ابتداء میں ارادہ اور مجاہدہ متعلق ہوتا ہے وہ اسی حیثیت میں تکمیل سے متعلق ہوتا ہے اس لئے اخیر تک ان دونوں کا تعلق باقی رہتا ہے گو عامل کو (۲) احساس نہ ہو اور وہ یہی سمجھتا ہو کہ میں بدون (۳) ارادے کے عمل کر رہا ہوں اس سے وہ اشکال رفع ہو گیا۔

مال کی محبت میں حضرت عمر رضی اللہ عنہ کا طرز عمل

غرض تم یہ تمنا نہ کرو کہ مال کی محبت باقی نہ رہے حضرت عمر رضی اللہ عنہ کا عجیب ارشاد ہے آپ کے زمانہ میں کسی غزوہ میں بے شمار مال و دولت آپ کے پاس لایا گیا تو آپ نے حق تعالیٰ سے عرض کیا کہ آپ کا ارشاد ہے: ﴿زَيْنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ﴾ (۴) کہ لوگوں کے لئے شہوتوں کی محبت مستحسن کردی گئی یعنی عورتوں اور اولاد اور سونے چاندی کے ڈھیروں کی محبت لوگوں کے قلوب میں آراستہ کردی گئی ہے اور اے پروردگار جب آپ نے کسی مصلحت سے اس کی محبت کو مزین کیا ہے تو یہ درخواست کرنا کہ ہمارے دل میں اس کی محبت نہ رہے خلاف ادب ہے اس لئے ہم یہ درخواست نہیں کرتے بلکہ یہ درخواست کرتے ہیں کہ اس محبت کو اپنی مرضیات (۵) کا ذریعہ بنا دیجئے تو دیکھو

(۱) چلنے کو فعل اختیاری کہتے ہیں (۲) کام کرنے والے کو (۳) بغیر ارادہ (۴) ”خوش نما معلوم ہوتی ہے لوگوں کو محبت مرغوب چیزوں کی عورتیں ہوئیں، بیٹے ہوئے، لگے ہوئے ڈھیر ہوئے سونے اور چاندی کے“ سورہ آل عمران: ۱۴۵ اپنی پسندیدگی کا ذریعہ بنا دے۔

حضرت عمر رضی اللہ عنہ سے بڑھ کر آج کون عارف ہوگا آپ نے زوال حب مال (۱) کی دعائیں کی کیونکہ حب مال میں بھی حکمتیں ہیں۔

حُب مال کی بعض حکمتیں

ایک حکمت تو یہی ہے کہ اس سے بقدر ضرورت مال جمع کرنا ضروری ہوتا ہے ان کا تقویٰ مال ہی تک رہتا ہے اگر مال ہے تو نماز روزہ بھی ہے ورنہ کچھ نہیں اسی لئے ہمارے حضرات بعض لوگوں کو ترک ملازمت سے منع فرماتے تھے بلکہ بعض کو ناجائز ملازمت کے ترک سے بھی منع فرمایا کہ جب حلال ملازمت ملے اس وقت تک اسی کو کئے جاؤ اور استغفار و توبہ کرتے رہو کیونکہ گویہ ملازمت حرام ہے مگر ایمان کا وقایہ (۲) ہے ایسا نہ ہو کہ افلاس کی پریشانی سے ایمان ہی جاتا رہے (۳)۔ ہم نے مسرف مفلس کو تو مرتد ہوتے ہوئے بکثرت دیکھا ہے (۴) کسی نے بخیل جمع دار (۵) کو مرتد ہوتا ہوا دیکھا ہو تو بتلایئے والنادر کالمعدوم (۶) کبھی مرتد ہوتا ہوا نہیں سنا گیا وجہ یہ ہے بخیل کے ہاتھ سے جب مال نہیں نکلتا تو ایمان کیونکر نکلے گا ایمان تو احب الاشیاء ہے خیر یہ تو لطیفہ ہے باقی حقیقت یہ ہے کہ جو لوگ ایمان سے پھرتے ہیں وہ دنیوی تنگی سے پریشان ہو کر مرتد ہوتے ہیں غیر اسلام کو حق سمجھ کر کوئی مرتد نہیں ہوتا اور بخیل آدمی کو تنگی سے تکلیف نہیں ہوتی بلکہ وہ تو تصور مال سے مست ہو جاتا ہے کہ میرے پاس اتنا روپیہ ہے۔ غرض دین کی حفاظت کے لئے آج کل یہ ضروری ہے کہ مسلمان اپنے پاس کچھ رقم جمع رکھے۔

(۱) مال کی محبت کے زائل ہونے کی دعائیں کی (۲) ایمان کی حفاظت کرنے والی ہے (۳) غربت کی وجہ سے پریشان ہو کر ایمان ہی ضائع کر دے (۴) فضول خرچ غریب کو دین سے پھرتے دیکھا ہے (۵) بخیل مال جمع کرنے والے کو (۶) اور اگر کوئی سو میں ایک ایسا ہو بھی گیا ہو تو اس کا اعتبار نہیں (۷) سب چیزوں سے زیادہ محبوب ایمان ہے۔

سفیان ثوری رحمۃ اللہ علیہ کی نصیحت

امام سفیان ثوری رحمۃ اللہ علیہ (جو امام ابوحنیفہ رحمۃ اللہ علیہ کے معاصر^(۱) ہیں) فرماتے ہیں کہ آج کل کسی کے پاس کچھ دراہم ہوں تو ان کی حفاظت کرے۔ کیونکہ ایک زمانہ میں تو مال کا جمع کرنا ہلاکت دین کا سبب تھا مگر آج کل مال کا نہ ہونا ہلاکت دین کا سبب ہے پھر فرمایا کہ اگر ہمارے پاس چند دینار نہ ہوتے تو یہ امراء و حکام تو ہم کو اپنے ہاتھ پونچھنے کا رومال بنا لیتے، واقعی آج کل جو امراء نے علماء کو حقیر سمجھ رکھا ہے اس کی وجہ یہی ہے کہ علماء اپنے پاس مال نہیں رکھتے اگر ان کے پاس مال جمع رہا کرے تو امراء بھی انکی عزت کریں اور یہ خود بھی اپنی عزت کریں یعنی امراء کی خوشامد کر کے اپنے کو ذلیل نہ کریں۔

حضرت تھانوی رحمۃ اللہ علیہ کا دندان شکن جواب

مجھے ایک سفر میں خود یہ واقعہ پیش آیا ہے کہ ایک بار میں نے علماء کے ایک وفد کے ساتھ ان کے اصرار سے ڈھا کہ کے ارادے سے سفر کیا گو کلکتہ ہی سے واپس آ گیا تھا واقعہ یہ ہوا کہ کلکتہ میں نواب صاحب کے ایک دولت مند مصاحب جو وفد کے استقبال پر مامور ہوئے تھے مجھ سے کہنے لگے کہ آپ کے آنے کی اس لئے بھی زیادہ مسرت ہوئی کہ نواب صاحب سے معلوم ہوا تھا کہ آپ نے آنے کی ایسی سخت شرط لگائی ہے جو ہو نہیں سکتی، میں نے پوچھا آپ نے کیا شرط سنی ہے؟ کہنے لگے یہ سنا تھا کہ آپ نے یہ شرط لگائی ہے کہ ہم کو کچھ دیا نہ جائے، میں نے کہا کہ یہ تو بہت آسان شرط ہے نہ دینا تو دینے سے آسان ہی ہے کہنے لگے آسان کہاں ہے

(۱) ابوحنیفہ رحمۃ اللہ علیہ کے زمانے کے بزرگوں میں سے ہیں۔

اپنے محبوب کی خدمت کو تو دل چاہتا ہی ہے، میں نے کہا کہ یہ کیا ضرورت ہے کہ محبوب کو بلا ہی کر خدمت کی جاوے محبوب کے پاس خود جا کر بھی تو خدمت ممکن ہے۔ اس پر آپ کہتے ہیں کہ حضرت گستاخی معاف پیاسا کنویں کے پاس جایا کرتا ہے کنواں پیاسے کے پاس نہیں جایا کرتا۔ مجھے اس بے تمیزی کے جواب پر بہت غصہ آیا اور میں نے کہا اللہ! آپ لوگ اس خیال میں ہیں اور ہمارے دماغ میں تو یہ خناس سمایا ہوا ہے (۱) کہ ہم اپنے کو کنواں اور آپ لوگوں کو پیاسا سمجھتے ہیں مگر اتنا فرق ہے کہ ہمارے پاس تو اس خیال کی دلیل بھی ہے اور آپ کے پاس اپنے کو کنواں اور ہم کو پیاسا سمجھنے کی کوئی دلیل نہیں اور وہ ہماری دلیل یہ ہے کہ مسلمان کو دنیا میں دو چیزوں کی ضرورت ہے ایک دین کی ایک مال کی اور آپ لوگوں کے پاس مال ہے اور ہمارے پاس دین ہے۔ مگر اتنا فرق ہے کہ جو چیز آپ کے پاس ہے وہ بقدر ضرورت ہمارے پاس بھی اتنی موجود ہے کہ اگر عمر بھر ہم آپ کے دروازہ پر نہ جائیں تو ہمارا کوئی کام اٹکا ہوا نہیں رہ سکتا مگر جو چیز ہمارے پاس ہے یعنی دین وہ آپ کے پاس بقدر ضرورت بھی نہیں آپ اگر دین کو ضروری سمجھتے ہوں تو علماء سے ایک منٹ کے لئے بھی مستغنی نہیں ہو سکتے، اب بتلائیے کنواں کون ہے اور پیاسا کون ہے؟ اس پر وہ خاموش تھے اور ان کے چہرے سے معلوم ہوتا تھا کہ اپنی بدتمیزی پر نادم تھے اس وقت میں سوچتا تھا کہ میرے اس استغنا اور اینٹھ مروڑ کی کیا وجہ تھی تو معلوم ہوا کہ اسکی وجہ یہ تھی کہ میں اپنے پاس چار سو پانچ سو روپے جمع رکھتا ہوں۔

اظہارِ عبادیت کے لئے مال جمع کرنا

حضرت حاجی صاحب رحمۃ اللہ علیہ کا یہ بھی ارشاد تھا کہ اپنے پاس کچھ مال جمع رکھنا

(۱) ہمارے دل و دماغ میں تو یہ بات جمی ہوئی ہے۔

چاہیے حضور ﷺ نے بھی ہم جیسے ضعفاء کی رعایت کے لئے سال بھر کا نفقہ اپنی ازواج (۱) کو ایک دم سے دیا ہے تاکہ ہم کو جواز کے ساتھ اتباع سنت کا بھی ثواب ملے یہ تو علماء کے مذاق پر حضور ﷺ کے اس فعل کی توجیہ تھی ایک توجیہ صوفیاء کے مذاق پر بھی بتلا دوں کہ اس میں اظہار عبدیت تھا کہ حضور ﷺ کو بھی غلہ اناج کی احتیاج تھی ورنہ بعض اولیاء نے تو ایک دن کا خرچ بھی نہیں رکھا اور یقیناً وہ حضور ﷺ سے زیادہ متوکل نہ تھے مگر حضور ﷺ نے اظہار عبدیت کے لئے سال بھر کا نفقہ جمع کیا تھا اور اسی اظہار عبدیت کے لئے دعا کرنا ترک دعا سے افضل ہے کیونکہ شکستگی اور اظہار عجز اسی میں ہے اور یہ حق تعالیٰ کو محبوب ہے مولانا فرماتے ہیں۔

ہر کجا پستی ست آب آنجا رود ہر کجا مشکل جواب آنجا رود
ہر کجا دردے دوا آنجا رود ہر کجا رنجے شفا آنجا رود (۲)

اور فرماتے ہیں۔

فہم و خاطر تیز کردن نیست راہ جز شکستہ می نیابد فضل شاہ (۳)

ہمارے حضرت حاجی صاحب رحمۃ اللہ علیہ کے پاس جو کوئی کچھ لاتا انار امرود وغیرہ تو ہر چیز میں سے کچھ کچھ کھالیا کرتے تھے کہ اس میں اظہار ہے افتقار (۴) کا حضرت کا یہ طریقہ نہیں تھا جیسا ایک صوفی نے کیا کہ ان کے پاس خربوزہ لایا گیا تو کہا کہ میں نے سترہ برس میں آج خربوزہ کھایا ہے۔ ہمارے حضرات کو یہ طریقہ پسند نہ تھا کیونکہ اس میں شہرت بھی ہے اور عبدیت کے بھی خلاف ہے، اسی طرح ایک پیر صاحب کی

(۱) اپنی بیویوں کو (۲) جہاں نشیب ہوگا پانی وہاں ہی جایگا۔ جہاں سوال پیدا ہو وہیں جواب کی ضرورت ہے جہاں تکلیف ہو تو وہاں دوا دی جاتی ہے جہاں بیماری ہو شفاء وہیں ہوگی (۳) عقل و فہم کے گھوڑے دوڑانے سے راستہ نہیں ملتا شکستگی اور عاجزی سے اللہ کے فضل کا دروازہ کھلتا ہے (۴) یعنی خود کو عند اللہ محتاج و ضرورتمند ظاہر کرتا ہے ۱۲ ط۔

نسبت مشہور تھا کہ وہ اناج نہیں کھاتے میرے ایک دوست نے ان کے مرید سے پوچھا کہ پھر کیا کھاتے ہیں تو اس نے جو بادام اور پھل اور بالائی اور چائے وغیرہ کا لازمہ^(۱) بیان کیا تو وہ تین پاؤ آدھ سیر سے زیادہ تھا، اس عزیز نے کہا کہ تم مجھے اس کی آدھی غذا دے دیا کرو تو کون کمبخت ہے جو عمر بھر بھی اناج کا نام لے۔

غرض اظہارِ عبدیت اسی میں ہے کہ بقدرِ ضرورت مال جمع رکھے اسی لئے امام سفیان ثوری رحمۃ اللہ علیہ نے زمانہ سابق میں اور اخیر میں ہمارے حضرت حاجی صاحب رحمۃ اللہ علیہ نے بقدرِ ضرورت مال جمع رکھنے کی ہدایت کی ہے اور میں نے حضرت حاجی صاحب رحمۃ اللہ علیہ کا عطف امام سفیان ثوری رحمۃ اللہ علیہ پر اس لئے کیا کہ ہمارے حضرت بھی بزرگانِ سلف سے ہیں گو ظہور اس زمانہ میں ہوا ہے۔ یہ حضرت مولانا مظفر حسین صاحب رحمۃ اللہ علیہ کا قول ہے جو میں نے قاری علی محمد صاحب جلال آبادی سے سنا ہے اور قاری صاحب ہمارے حضرت کے مرید بھی نہ تھے اور بہت ثقہ معتبر شخص تھے اور ظاہر ہے کہ جمع ہونا بدون کسی قدر محبت کے ہو نہیں سکتا۔ پس اتنی محبت میں بھی حکمت ہے۔

عبادات میں مطلوب درجہ

پس تم اس کی طلب نہ کرو کہ مال کی محبت دل سے زائل ہو جائے یہ تو ایک حال ہے اور حال مطلوب نہیں بلکہ اس کی طلب کرو کہ محبت مال اعمالِ صالحہ کا ذریعہ بن جائے کہ اصل مقصود اعمال ہیں ظاہری بھی باطنی بھی، مگر اب لوگوں کی یہ حالت ہے کہ جن چیزوں کو خدا تعالیٰ نے مقصود نہیں بنایا یعنی احوال ان کو تو مطلوب بنا رکھا ہے اور جن کو مقصود بنایا ہے یعنی اعمال ان کی طلب نہیں مثلاً شکر و تواضع و اخلاص و محبت عقلیہ وغیرہ کی طلب نہیں ہاں طلب ہے تو حبیطی کی ہے کہ دل

(۱) یہ سب چیزیں ملا کر کھاتے تھے۔

میں عشق کی آگ سی لگ جائے حالانکہ مطلوب حب عقلی ہے نہ کہ طبعی، جیسا اوپر بیان ہو چکا۔

خوفِ خدا کا مطلوب درجہ

اسی طرح خوف میں بھی مطلوب خوف عقلی ہے یعنی اعتقادِ ایوں سمجھے کہ اللہ تعالیٰ کا عذاب سخت ہے اور ممکن ہے کہ مجھ پر مواخذہ ہونے لگے۔ اور یہ درجہ خوف کا ہر مسلمان کو حاصل ہے گو استحضار و ذہول کا فرق ہے (۱) اس کے آگے دوسرا درجہ ہے کہ وہ بھی درجہ اختیاری ہے یعنی استحضار عقوبت کا کہ عذاب کا ہر وقت تصور رہے یہ ہر دم فرض نہیں بلکہ میلان معصیت کے وقت فرض ہے (۲)۔ سو خوف کے یہ معنی نہیں کہ گناہ کی طرف میلان ہی نہ ہو بلکہ یہ معنی ہیں کہ جب میلان ہو تو فوراً عذاب کا تصور کر کے گناہ سے رک جائے چنانچہ اللہ تعالیٰ نے: ﴿إِنَّ الَّذِينَ اتَّقَوْا إِذَا مَسَّهُمْ طَافٌ مِّنَ الشَّيْطَانِ تَذَكَّرُوا﴾ (۳) فرمایا ہے (ان الذين اتقوا اذا يمسهم طائف من الشيطان) نہیں فرمایا سو یہ تو خوف عقلی تھا۔ اور ایک خوف بمعنی دل دھڑکنے کے ہے سو یہ غیر اختیاری ہے یہ کسی وقت بھی مطلوب نہیں گو محمود اور مفید ہے اور نہ بندہ اس کا مکلف ہے مگر لوگ آج کل اسی کو مطلوب سمجھتے ہیں اور یہ ساری خرابی واعظوں کی ہے انہوں نے عوام کا ناس کیا ہے چنانچہ وعظ میں کہا کرتے ہیں کہ تم لوگ تھانہ دار سے تو ڈرتے ہو خدا تعالیٰ سے نہیں ڈرتے۔ حالانکہ تھانہ دار سے جو خوف ہے وہ طبعی ہے جیسا سانپ بچھو سے خوف ہوتا ہے اور اللہ تعالیٰ سے عقلی خوف ہے کیونکہ وہ نظر نہیں آتے بلکہ ان کی صفات کو یاد کر کے ان

(۱) اگرچہ یہ فرق ہے کہ کسی کو اس خوف کا استحضار ہے اور کسی کو اس کی طرف سے غفلت ہے (۲) جس وقت طبیعت میں گناہ کا ارادہ پایا جائے اس وقت سزا کا تصور کرے ہر وقت تصور سزا ضروری نہیں (۳) ”یقیناً جو لوگ خدا ترس ہیں جب ان کو کوئی خطرہ شیطان کی طرف سے آجاتا ہے تو وہ یاد میں لگ جاتے ہیں“ سورہ اعراف: ۲۰۱۔

سے ڈرا جاتا ہے اور غائب سے خوف عقلی ہی ہو سکتا ہے پھر خدا تعالیٰ سے طبعی خوف کا مکلف انسان کو کیونکر کیا جاسکتا ہے۔

توکل کا مطلوب درجہ

اسی طرح توکل کے ایک معنی تو یہ ہیں کہ اللہ تعالیٰ پر اعتماد ہو کہ جو وہ چاہیں گے وہی ہوگا اور عمل یہ ہو کہ خلاف شرع تدبیر سے رک جائے اور یہ عقلی ہے اور یہ وہ توکل ہے جس کا بندہ مکلف ہے اس سے زیادہ کا مکلف نہیں اور ایک توکل کا حال یہ ہے کہ کسی وقت یہ خطرہ بھی نہ آئے کہ آج روٹی ملے گی یا نہیں۔ یہ حال مطلوب و مامور بہ نہیں اگر عطا ہو جائے تو ملنا محمود ہے نہ عطا ہو تو نہ ملنا محمود ہے یہ تو محققین کا فیصلہ ہے باقی مغلوبین سوادنی میں سے بعض نے جن کے نام میں من اور صور ہے (من وزن میں بڑی مقدار ہے اور صور مساحت میں بڑی چیز ہے ۱۲) یہ کہا ہے کہ مقام توکل کی اصلاح بھی پیٹ کا دھندا ہے۔ حضرت منصور نے ایک سالک سے پوچھا تھا کہ آج کل کیا شغل ہے کہا مقام توکل کی تصحیح کر رہا ہوں فرمایا ساری عمر پیٹ ہی کے دھندے میں رہو گے محبوب کے ساتھ دل لگانے کا وقت کب آئیگا، سو یہ آثار مغلوبیت کے ہیں علوم کے نہیں ہیں۔ غرض توکل مطلوب یہ ہے کہ تم اللہ تعالیٰ پر اعتقاد رکھو کہ اللہ تعالیٰ کے حکم کے بغیر کچھ نہیں ہو سکتا اور تدبیر خلاف شرع نہ کرو پس واللہ تم متوکل ہو، واللہ تم متوکل ہو، واللہ تم متوکل ہو۔

واعظین کی غلط فہمی کا زالہ

مگر واعظوں نے اس میں بھی عوام کا ناس کیا ہے کہتے ہیں کہ تم کو خدا پر اتنا بھی بھروسہ نہیں جتنا ایک مخلوق پر ہے کوئی شخص تمہاری دعوت کر جائے تو چولہا

ٹھنڈا کر دیتے ہو اور خدا تعالیٰ نے تمہاری دعوت کی ہے: ﴿وَمَا مِنْ دَابَّةٍ فِى الْأَرْضِ إِلَّا عَلَى اللَّهِ رِزْقُهَا﴾ (۱) اس کو سکرتم چولہا ٹھنڈا نہیں کرتے۔

اس کا جواب یہ ہے کہ اس قیاس کے لئے مماثلت وعدہ شرط ہے اور یہاں مماثلت نہیں (۲) کیونکہ ﴿وَمَا مِنْ دَابَّةٍ﴾ الخ میں شام کا وعدہ نہیں کہ تم کو شام کے وقت ضرور کھانا ملے گا نہ طریق کی تعیین ہے کہ سوال کر کے ملے گا یا نوکری وغیرہ سے یا بطور دعوت کے ملے گا۔ غرض وقت بھی مبہم اور طریق بھی مبہم (۳)۔ اور داعی جو دعوت کرتا ہے وہ وقت بھی معین کر رہا ہے اور طریق کو بھی معین کر رہا ہے اگر اللہ تعالیٰ کا وعدہ اس تعیین کے ساتھ ہوتا تو کون مسلمان تھا جو چولہا گرم کرتا پھر یہ قیاس اور اس پر ملامت کی بناء کب صحیح ہے۔ (۴) اور یہ ساری باتیں واعظوں کو دوسروں ہی کے واسطے سوچتی ہیں اپنے واسطے نہیں سوچتے ہیں ہم تو جب جانیں کہ وہ روزانہ اپنے گھر کا چولہا بھی ٹھنڈا رکھیں ذرا کر کے دیکھیں نانی یاد آ جائے گی مگر خود کون کرتا ہے یہ تو دوسروں ہی کی گردن مارنے کو ہیں۔

جاہل واعظوں کا حال

چنانچہ قصہ مشہور ہے کہ ایک واعظ نے وعظ میں صدقہ کے فضائل بیان کئے ان کی بیوی بھی موجود تھیں اس پر وعظ کا اثر ہوا۔ اس نے سارا زور خیرات کر دیا واعظ صاحب جو گھر پر آئے اور بیوی کو زور سے ننگا دیکھا پوچھا زور! کیا ہوا؟ کہا خیرات کر دیا، کہا کیوں؟ کہا تم نے ہی تو صدقہ کے فضائل بیان کئے تھے تو آپ کہتے ہیں کہ میں نے کیا اس واسطے فضائل بیان کئے تھے کہ تم خیرات کر دو بلکہ اس واسطے بیان کئے تھے کہ دوسرے ہم کو دیں۔

(۱) ”زین پر جو بھی جائدا ہیں ان کی روزی اللہ تعالیٰ کے ذمہ ہے“ سورہ ہود: ۶ (۲) دونوں کا وعدہ ایک جیسا ہونا چاہیے (۳) نہ وقت کا تعیین نہ طریقے کا (۴) پس نہ اس پر قیاس درست ہے اس پر ملامت۔

اسی طرح ایک مسافر واعظ نے سودخواروں کی ایک بستی میں آ کر وعظ کیا اور سودخواروں کی خوب مذمت بیان کی کسی نے واعظ صاحب کو روٹی بھی نہ دی اب تو بڑی فکر ہوئی بعد نماز کے اعلان کیا کہ عالم حقانی بھوکا پڑا ہے کسی نے کھانے کو بھی نہ پوچھا۔ لوگوں نے کہا صاحب ہم لوگ سودخوار ہیں تو آپ کو ایسی ناپاک چیز کیونکر کھلاتے، کہنے لگے میں نے مجھلا سنا تھا کہ سود لیتے ہو ذرا تفصیل تو بتلاؤ کس کس طرح لیتے ہو، انہوں نے بیان کیا، کہنے لگے یہ تو سود نہیں ہے ناحق لوگوں نے بدنام کیا ہے لاؤ روٹی لاؤ پھر تو خوب دعوتیں ہونے لگیں۔ غرض پیشہ ور واعظین نے ناس مار رکھا ہے۔

چنانچہ ایک جہالت یہ کر رکھی ہے کہ مقصود کو غیر مقصود اور غیر مقصود کو مقصود بنا رکھا ہے اسی لئے عوام نے یہ سمجھ لیا کہ بس تو کھل اور اکل حلال محال ہے حالانکہ بالکل غلط ہے جس درجہ کا انسان کو مکلف کیا گیا ہے وہ ہر شخص کے لئے آسان ہے۔

منہیات میں لوگوں کو تاہی

یہ تو مامورات میں لوگوں کی کوتاہی تھی اب منہیات (۱) میں سینے کے شریعت میں مثلاً ریا سے ممانعت ہے تو لوگ اس کی حقیقت یہ سمجھے کہ وسوسہ غیر کا بالکل خطرہ بھی نہ آئے اور اگر اتفاقاً نماز یا ذکر میں غیر حق کا وسوسہ آ گیا تو شیخ کے پاس پیٹ پکڑے ہوئے آتے ہیں۔

لطیفہ

پیٹ پکڑنے پر مجھے ایک لطیفہ یاد آیا ہمارے مدرسہ میں ایک طالب علم تھا جو بہت بھولا تھا ایک دن میں نے اس سے کہا کہ صراحی اٹھالو مگر پیٹ پکڑ کر لانا تاکہ ٹوٹ نہ جائے تو آپ ایک ہاتھ سے تو صراحی کا گلا اور دوسرے

(۱) جن کو شریعت نے منع کیا ہے۔

ہاتھ سے اپنا پیٹ پکڑے آرہے ہیں۔ میں نے پوچھا کہ میاں اپنا پیٹ کیوں پکڑا کہا تم ہی نے تو کہا تھا کہ پیٹ پکڑ کر لانا۔

شیخ محقق اور غیر محقق کے طریقہ علاج میں فرق

غرض وسوسہ ریا اور خطرہ ریا بھی آگیا تو یہ لوگ شیخ کے پاس گھبرائے ہوئے آتے ہیں اب اگر شیخ غیر محقق ہوا تو اس نے ایک وظیفہ اور بتلادیا پھر اس وظیفہ میں وسوسہ ریا ہوا تو ایک مراقبہ اور تعلیم کر دیا۔ اور اگر محقق ہے تو وہ پوچھے گا کہ بتلاؤ ریا اختیاری ہے یا غیر اختیاری بس آدھے سلوک کے اشکالات کا جواب تو اسی سوال سے حل ہو جائیگا۔ پہلے بیان (۱) کا بھی اسی پر مدار تھا کہ اختیارات کے درپے ہونا چاہیے غیر اختیاریات کے درپے نہ ہونا چاہیے، اس بیان میں بھی یہ مسئلہ آگیا کیونکہ تمام اشکالات کا جواب دراصل یہی مسئلہ ہے کہ شریعت نے اختیاریات کا مکلف کیا ہے اس لئے ہر اشکال کے جواب میں یہ مسئلہ آجاتا ہے اب اگر اس سوال کے جواب میں یہ کہا گیا کہ ریا اختیاری ہے تو اس سے کہا جائیگا کہ اپنے اختیار سے کام لو اور قصد خیال غیر کو نہ لاؤ اور اگر یہ کہا گیا کہ غیر اختیاری ہے تو شیخ کہے گا کہ نہ یہ ریا مضر ہے نہ ریا ح مضر ہے بس بے فکر رہو اور اس ریا کو مثل ریا ح کے سمجھو وہ ریا نہیں بلکہ وسوسہ ریا ہے جو اصلاً مضر نہیں۔ ریا ئے مذموم یہ ہے کہ قصد مخلوق کے لئے عمل کیا جائے اگر قصد مخلوق کے لئے عمل نہ کیا گیا بلکہ بلا قصد مخلوق کا خیال آیا تو یہ ریا نہیں بلکہ اخلاص ہی ہے اور یہ بات سہولت سے حاصل ہو سکتی ہے کہ اپنے قصد و اختیار سے دوسرے کا خیال و ارادہ نہ لاؤ۔

(۱) پچھلے وعظ میں یعنی (انفاق المحبوب)۔

مجاہدہ کی اہمیت و ضرورت

رہا یہ کہ پھر مجاہدہ کی ضرورت کیوں ہے؟ اس کا جواب یہ ہے کہ مجاہدہ اس واسطے کیا جاتا ہے تاکہ ریا اختیاری کی مدافعت سہل^(۱) ہو جائے۔ کیونکہ اس کا بار بار دفع کرنا قدرے دشوار ضرور ہے مجاہدہ سے یہ مشقت دفع ہو جاتی ہے نیز وسوسہ ریا جو کہ مضر نہیں بعض دفعہ اعمال کے ساتھ مزاحمت کرتا ہے^(۲) اور اس کے ساتھ عمل دشوار ہو جاتا ہے مجاہدہ سے وسوسہ ریا بھی ضعیف^(۳) ہو جاتا ہے۔ بہر حال تم جن احوال غیر اختیاریہ کے طالب ہو ان کو چھوڑوان کی طلب کو قطع کرو یہ بھی ﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ میں داخل ہے کہ ان ہوسوں کو قطع کرو۔

شبہ کا جواب

لیکن ﴿مِمَّا تُحِبُّونَ﴾ کی ﴿مَا﴾ اس قدر عام نہیں کہ سارے بچے اس کے اندر آجائیں^(۴) کہیں تم یہ کہنے لگو کہ ہم کو جنت کی بھی ہوس ہے ہم کو رضائے حق بھی مطلوب ہے تو کیا اس کو بھی قطع کر دیں۔

اس کا جواب میں قرآن ہی سے دیتا ہوں وہ یہ کہ حق تعالیٰ نے ﴿مِمَّا تُحِبُّونَ﴾ فرمایا ہے: ﴿مِمَّا أُحِبُّ﴾ نہیں فرمایا اور جنت و رضائے حق تو اللہ تعالیٰ کو محبوب ہے اس کا قطع کرنا مقصود نہیں حاصل یہ ہوا کہ جو حالت تم کو محبوب ہو اور اللہ تعالیٰ کو من حیث المطلوبیت محبوب نہ ہو اس کی طلب قطع کرو اب اشکال نہ رہا۔

انفاق فی سبیل اللہ ضروری ہے

دوسری قید یہ بھی ضروری ہے کہ یہ انفاق فی سبیل اللہ ہو مطلق انفاق کافی

(۱) اختیاری ریا سے بچنا آسان ہو (۲) ٹکراتا ہے (۳) کمزور (۴) مطلب یہ ہے کہ ﴿مِمَّا تُحِبُّونَ﴾ میں جو لفظ ﴿مَا﴾ ہے جس کا مطلب ”جو“ ہے اس میں اتنا عموم نہیں ہے ساری پسندیدہ چیزیں اس میں داخل کر دی جائیں جیسے جنت کی خواہش وغیرہ۔

نہیں یعنی احوال و کیفیات و ہوسات کی ترک طلب رضائے الہی کے واسطے ہو راحت نفس کے واسطے نہ ہو یعنی اپنے محبوب کو خدا کے محبوب پر فدا کرنا یہ ہے انفاق ﴿مِمَّا تُحِبُّونَ﴾

احب الاشیاء کے انفاق ہی پر حصولِ پر موقوف نہیں

ایک بات یہ بھی سمجھو کہ آیت سے کس قدر مفہوم ہوتا ہے جو چیز خرچ کرو اس کا محبوب ہونا تو ضروری ہے مگر یہ ضروری نہیں کہ سب اشیاء میں احب ہو مگر حدیث ابو طلحہ رضی اللہ عنہ سے ظاہراً شرط احبیت بھی مفہوم ہوتی ہے کیونکہ انہوں نے فرمایا تھا ((انسی اری اللہ تعالیٰ یقول: لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ وَانَّ اَحَبَّ الْاَمْوَالِ اِلَيَّ بِِرُّ حَآءِ الْخِ)) اس میں انہوں نے یہ ظاہر کیا ہے میں یہ سمجھتا ہوں کہ اللہ تعالیٰ فرماتے ہیں کہ جب تک محبوب چیز خرچ نہ کرو گے اس وقت تک پر کامل حاصل نہ کر سکو گے اور مجھے سب سے زیادہ محبوب مال باغِ پر حاء ہے تو گویا ان کی فہم میں پر کامل کا حصول احب الاشیاء کے انفاق پر موقوف تھا اور رسول اللہ صلی اللہ علیہ وسلم نے ان کی فہم کی تقریر فرمائی اس سے احب الاشیاء کے انفاق پر حصول پر کا توقف پختہ ہو گیا اس غلطی میں بہت روز تک میں بھی رہا ہوں مگر پھر خدا نے ہدایت کی اور یہ سمجھ میں آیا کہ احب الاشیاء کے انفاق پر حصول پر موقوف نہیں کیونکہ نص مطلق ہے نص میں تو ﴿مِمَّا تُحِبُّونَ﴾ ہے احبیت کی قید نہیں (۱) اور حدیث میں جو حضرت ابو طلحہ رضی اللہ عنہ کا قول ((وَانَّ اَحَبَّ الْاَمْوَالِ اِلَيَّ بِِرُّ حَآءِ الْخِ)) (۲) وارد ہے تو کسی دلیل سے اس کا ﴿مِمَّا تُحِبُّونَ﴾ کی تفسیر ہونا ثابت نہیں بلکہ ابو طلحہ رضی اللہ عنہ نے از خود یہ ظاہر کرنا چاہا کہ گو حصول پر نفس محبوبیت شے سے بھی

(۱) جو ہمیں پسند ہے جو سب سے زیادہ پسند ہو یہ نہیں ہے۔

حاصل ہو سکتی ہے مگر میں احب الاشیاء کا اتفاق کرنا چاہتا ہوں (۱)۔

بنینے کا صدقہ

غرض تم مطلق محبوب کے اتفاق سے بھی برحاصل کر لو گے خواہ احب ہو یا نہ ہو ہاں ردل خدل (۲) نہ ہو کہ ”موئی بھیڑ خواجہ خضر کے نام“ (۳) جیسے ایک بنینے کا قصہ ہے کہ وہ اتفاقاً درخت پر چڑھ گیا تھا وہاں سے اترتے ہوئے ڈر لگا تو کہنے لگا ارے رام اگر میں سلامتی سے نیچے اتر گیا تو ایک گائے پن کروں گا (۴) پھر کچھ نیچے اتر اور بچنے کی امید ہو گئی تو کہا ایک بکری دوں گا پھر کچھ نیچے آیا تو کہا ایک مرغی دوں گا پھر بالکل نیچے اتر آیا تو ایک جوں سر میں سے پکڑ کر ماردی کہ جان کا بدلہ جان بس یہی کافی ہے۔

نذر کا ایک فائدہ

اس نذر ماننے پر ایک تحقیق نذر کے متعلق ذہن میں آگئی وہ یہ کہ نذر کے بارے میں حدیث میں آیا ہے ((لَا يَرْدُّ مِنَ الْقَدْرِ شَيْئًا وَاِنَّمَا يَسْتَخْرِجُ بِهِ مِنَ الْبُخْلِ)) کہ منت سے تقدیر تو ملتی نہیں، ہوتا وہی ہے جو مقدر ہے منت سے اس کے خلاف تو نہیں ہو سکتا ہاں اللہ تعالیٰ اس طریقہ سے بخیل کا کچھ مال نکال دیتے ہیں کیونکہ بخیل مصیبت کے ہی موقع پر کچھ نذر وغیرہ کی صورت میں مال خرچ کرتا ہے، ویسے اس کے ہاتھ سے مال نہیں نکلتا۔

شبہ کا جواب

اس پر ایک شبہ شاید سامعین میں سے کسی کو ہوا ہوگا کہ اس حدیث سے نذر کی مذمت مفہوم ہوتی ہے حالانکہ نص میں ((وَلْيُوفُوا نُذُورَهُمْ)) (۵) وارد ہے جس (۱) اگرچہ نیکی صرف پسندیدہ چیز کے خرچ سے بھی حاصل ہو جائیگی لیکن میں سب سے زیادہ پسندیدہ چیز خرچ کرنا چاہتا ہوں (۲) بالکل ہی گھٹیانہ ہو (۳) مری ہوئی یا قریب المرگ بھیڑ کا صدقہ کرنا (۴) ایک گائے صدقہ کرونگا (۵) ”چاہئے کہ وہ اپنی نذروں کو پورا کریں“ سورۃ انبیاء: ۲۹۔

سے نذر کا عبادت ہونا معلوم ہوتا ہے نیز علماء کا قول بھی ہے کہ نذر عبادت ہے جو حق تعالیٰ کے ساتھ خاص ہے اسی لئے نذر بغیر اللہ حرام ہے اور عبادت کے لئے حسن لازم ہے پھر نص میں وفاء نذر کا امر ہے اور مامور بہ قبیح نہیں ہو سکتا۔

اس کا جواب بعض محققین نے یہ دیا ہے کہ عبادت لذاتہا نذر مطلق ہے جیسے یوں کہیے ((نَذَرْتُ لِلّٰهِ صَوْمًا وَنَذَرْتُ لَهُ صَلَوةً وَصَدَقَةً))^(۱) کہ میں اللہ کے لئے روزہ کی نذر کرتا ہوں یا نماز و صدقہ کی نذر کرتا ہوں اور نذر مذموم نذر مقید ہے گو عبادت بغیر ہا ہو جیسے یوں کہے کہ میرا بیمار اچھا ہو جائے تو اتنا صدقہ کرونگا میرا مقدمہ فتح ہو جائے تو اتنے مساکین کو کھانا کھلاؤں گا وغیرہ وغیرہ، سبحان اللہ! عجیب جواب ہے واقعی شریعت کو انہی حضرات نے خوب سمجھا ہے۔ اور خود حدیث اس فرق کو بتلا رہی ہے کیونکہ کراہت کی علت آپ نے استخراج کو فرمایا ہے اور یہ نذر مطلق میں نہیں ہے معلق میں ہے^(۲) یہ تحقیق درمیان میں ایک حکایت پر بیان ہو گئی ہے۔

اللہ کے نام پر گھٹیا چیز دینے کی تمثیل

میں یہ کہہ رہا تھا کہ ردی چیز اللہ کے نام پر صدقہ نہ کرنا چاہیے اس سے بر حاصل نہ ہوگی جیسے آج کل عادت ہے کہ خدا کے نام کی وہی چیز نکالی جاتی ہے جو سب سے ردی ہو جیسا ہمارے ماموں صاحب نے ایک حکایت بیان کی تھی کہ ایک شخص کے یہاں کھیر کچی تھی کھیر کی ایک رکابی میں کتے نے منہ ڈال دیا تو اس کی بیوی نے ایک مٹی کی رکابی میں اس کو لوٹ دیا^(۳) اور بچے سے کہا کہ مسجد کے مولا کو دے آوہ میاں جی کے پاس لایا میاں جی نے مہینوں میں کھیر کی صورت دیکھی تھی

(۱) ”میں نے اللہ کی رضا کے لئے روزہ، نماز یا صدقہ کی منت مانی“ (۲) ایسی نذر جو کسی شرط کے ساتھ مشروط

ہو (۳) مٹی کی پلیٹ میں اس کو ڈال دیا۔

فوراً ہاتھ مارنے لگا اور اسی طرف سے کھانا شروع کیا جدھر کتے نے منہ ڈالا تھا لڑکے نے کہا میاں جی ادھر سے نہ کھاؤ ادھر سے کتے نے منہ ڈال دیا تھا میاں جی کو غصہ آیا اور رکابی دور پھینک کر ماری، لڑکا رونے لگا کہا ابے روتا کیوں ہے ایک تو مجھے کتے کی منہ ڈالی ہوئی کھیر کھلائی اوپر سے روتا ہے، بچہ نے کہا کہ تم نے رکابی توڑ دی میری ماں مجھے مارے گی، کہا مٹی ہی کی تو رکابی تھی، کہنے لگا کہ میری ماں میرے بھائی کا گوہ اس میں اٹھاتی تھی اب وہ مجھے مارے گی، اب تو ملّا جی کو قے ہونے لگی کہ ظرف و مظروف (۱) دونوں ہی نور بھرے تھے تو ایسا انفاق تو حرام ہے اس سے بڑا کامل ہرگز حاصل نہ ہوگا۔

اپنی کمائی میں سے پاکیزہ چیز خیرات کرو

بلکہ اللہ کے نام پر اچھی چیز کو خرچ کرو جو پیاری ہو ہاں یہ ضروری نہیں کہ سب سے زیادہ پیاری ہو سو پیارا تو ایک پیسہ بھی ہے مجھے خود اپنی حالت معلوم ہے کہ ایک پیسہ ضائع ہو جاتا ہے تو دو چار منٹ تک مجھے تردد ہوتا ہے اور اس کے ضائع ہونے کا قلق بھی ہوتا ہے تو ایک پیسہ کا خرچ کرنا بھی انفاق ﴿مِمَّا تُحِبُّونَ﴾ میں داخل ہے بس اس کا لحاظ انفاق میں ضروری ہے کہ جو چیز خرچ کرو وہ تم کو محبوب ہو گو کسی دوسرے دولت مند کے نزدیک وہ غیر محبوب ہو کیونکہ حق تعالیٰ فرماتے ہیں:

﴿يَا أَيُّهَا الَّذِينَ آمَنُوا انْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَمَّمُوا الْخَبِيثَ مِنْهُ﴾ (۲) کہ اپنی کمائی میں سے پاکیزہ کو خرچ کرو اور اس میں سے خبیث کا قصد نہ کرو بس ہر شخص اپنی کمائی میں سے محبوب کو خرچ

(۱) برتن اور اس میں موجود کھردوں ہی خراب تھیں (۲) ”اے ایمان والو! خرچ کیا کرو عمدہ چیز کو اپنی کمائی میں سے اور اس میں سے جو کہ ہم نے تمہارے لئے زمین سے پیدا کیا ہے اور ردی چیز کی طرف نیت مت لے جایا کرو“۔ سورہ بقرہ: ۲۶۷۔

کرے گو وہ کسی نواب اور بادشاہ کے نزدیک خبیث ہی ہو مگر تمہارے نزدیک خبیث نہ ہونا چاہیے۔ اس میں غرباء کی رعایت کی گئی ہے اگر ”طَيِّبَتِ مَا كَسَبْتُمْ“ نہ فرماتے بلکہ ﴿اَنْفِقُوا مِنْ طَيِّبَتِ﴾ مطلقاً فرماتے تو غرباء کو فکر ہوتی کہ ہمارے پاس تو جتنا کچھ ہے امیروں کی نظر میں سب ہیچ ہے تو طیبات کاملہ ہم کہاں سے لائیں اس لئے حق تعالیٰ نے فرمادیا کہ اس میں سے چھانٹ کر ردی مال اللہ کے واسطے نہ نکالو۔

پرانے کپڑے، جوتے کو کس نیت سے خیرات کرے

اب یہاں ایک اشکال واقع ہوتا ہے وہ یہ کہ حدیث (۱) میں ہے کہ جب نیا کپڑا پہننے تو پرانے کو خیرات کر دے اور نیا جوتا پہننے تو پرانے کو، اور اس صورت میں ظاہر ہے کہ ردی مال صدقہ کیا جائیگا تو میں اس حدیث کا مطلب یہ سمجھا ہوں کہ پرانے کپڑے اور جوتے کو اللہ کے نام پر ثواب کی نیت سے نہ دیا جائے بلکہ اعانت غریب (۲) کی نیت سے صدقہ کیا جائے تم اعانت غریب کے سوا کچھ قصد (۳) نہ کرو۔ چاہے اللہ تعالیٰ تم کو ثواب بھی دیدیں خوب سمجھ لو۔ اور یہ بھی ہو سکتا ہے کہ مراد اس سے وہ پرانا ہو جو ردی کے درجہ تک نہ پہنچا ہو بہر حال تحصیل بر کے لئے احب الاشیاء کا انفاق ضروری نہیں اور حضرت ابو طلحہ رضی اللہ عنہ کا احب الاشیاء کا خرچ کرنا یہ اس غرض سے تھا کہ وہ خیر کامل کا قصد کرتے تھے۔ دوسرے خود نص میں ایک قرینہ موجود ہے جس سے معلوم ہوتا ہے کہ حصول بر کے لئے انفاق احب الاشیاء ضروری نہیں اور وہ قرینہ ﴿وَمَا تَنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ﴾ ہے (۴)

(۱) كَذَا فِي التَّرْغِيبِ عَنِ التِّرْمِذِيِّ ((ثُمَّ عَمِدَا إِلَى الثَّوْبِ الَّذِي اخْلَقَ تَقْصِدُكَ بِهِ)) الخ في

التَّرْغِيبِ كَلِمَاتٍ يَقُولُهُنَّ مَنْ لَيْسَ لَهُ ثَوْبَانِ جَدِيدَانِ ۱۲ ط (۲) غَرِيبٌ كِي مَدَد (۳) كَوْنِي نِيَّتٍ نَهْ كَر (۴) ”جُو

چیز بھی خرچ کرو گے بیشک حق تعالیٰ کو اس کی خوب اطلاع ہے“ سورہ آل عمران: ۹۴۔

اور یہ وقت ہے وفائے وعدہ سابق کا کہ میں نے اوپر کہا تھا کہ دونوں آیتوں کا حاصل ایک ہی ہے اور دونوں میں مضمون مقصود کا ایک جزو مذکور ہے اس لئے میں نے دونوں کو ساتھ تلاوت کیا تھا۔

آیت کی تفسیر

اس دوسری آیت کی مشہور تفسیر تو یہ ہے کہ آیت سابقہ کی علت ہے کہ تم کو انفاق پر ثواب کیونکر نہ ملے اللہ تعالیٰ تمہارے انفاق کو خوب جانتے ہیں اس تفسیر پر تو اس کا حاصل آیت سابقہ سے متحد ہے۔ مگر میری سمجھ میں خود بخود یہ بات آئی تھی کہ یہ آیت پہلی آیت کے مقابل ہے کہ پہلی آیت میں انفاق محبوب پر بدرکامل کے حصول کو موقوف کیا گیا تھا۔ اور اس آیت میں ﴿مَاتُفِقُوا﴾ عام ہے محبوب غیر محبوب دونوں کو، مطلب یہ ہے کہ بدرکامل تو انفاق محبوب ہی سے حاصل ہوگی اور ویسے جو کچھ بھی تم خرچ کرو خواہ محبوب ہو یا غیر محبوب ہو بشرطیکہ ردی نہ ہو اللہ تعالیٰ اس کو جانتے ہیں یعنی ثواب کچھ نہ کچھ مل ہی جائیگا گو بدرکامل حاصل نہ ہو۔ یہ تفسیر میرے ذہن میں آئی تھی مگر میں اس پر مطمئن نہ ہوا بلکہ تفاسیر میں تلاش کیا تو بیضاوی رحمۃ اللہ علیہ نے یہی لکھا ہے جو میں سمجھا تھا اس سے میرا جی بہت خوش ہوا اور اطمینان ہو گیا کہ یہ تفسیر بالرائے نہیں یہ بات ہمیشہ یاد رکھنے کی ہے کہ ذوقی تفسیر پر بدون تائید سلف کے ہرگز اعتماد نہ کیا جائے۔ ^(۱) شاید اس پر کسی کوشبہ ہو کہ اس سے تو انفاق ردی پر بھی ثواب معلوم ہوتا ہے۔ جواب یہ ہے کہ اس سے انفاق ردی کا جواز یا اس پر ثواب کیسے معلوم ہوا ہاں اس میں محبوب و غیر محبوب کی تقیم ضرور ہوگئی اگر غیر محبوب بھی خرچ کرو بشرطیکہ ردی قابل نفرت نہ ہو تو اس پر بھی ثواب مل جائیگا۔

(۱) ذوقی تفسیر کے لئے تائید سلف ضروری ہے۔

انفاق کے تین درجے

پس اب تین درجے ہوئے ایک محبوب، ایک غیر محبوب، ایک ردی مبغوض^(۱) پہلے دونوں درجوں پر تو ثواب ملے گا۔ اول پر زیادہ اور دوسرے پر کم اور تیسرے درجہ کی ممانعت ہے اس پر ثواب نہ ملے گا۔ آیت کی تفسیر تو پوری ہوئی۔

تمتہ مضمون

اب بطور تمتہ کے یہ بتلاتا ہوں کہ اس آیت میں سلوک کی ترتیب بھی بتلائی گئی ہے جو شخص انفاق محبوب نہ کر سکے وہ غیر محبوب ہی سے شروع کرے کیونکہ اللہ تعالیٰ جانتے ہیں کہ سب لوگ ایک درجہ کے نہیں اس لئے سب کو انفاق محبوب دفعۃً سہل^(۲) نہیں تو وہ اول انفاق غیر محبوب سے عمل شروع کریں، اور میں نے اس آیت کا تمتہ آیت سابقہ اس لئے کہا حالانکہ اس کا مضمون مقابل ہے پہلی آیت کے مگر پہلی آیت کا مضمون اس سے مل کر ہی پورا ہوتا ہے اس لئے اس کو تمتہ کہا گیا۔

منِ بیانیہ ہے یا تبعیضیہ

اب ایک بات یہ رہی کہ ﴿مِّنَّا﴾ کے ”مِن“ میں اختلاف ہے کہ منِ بیانیہ ہے یا تبعیضیہ سودوں کا حاصل ایک ہی ہے کیونکہ بیانیہ کا حاصل یہ ہوگا کہ محبوب کو خرچ کرو اور تبعیضیہ کا حاصل یہ ہوگا کہ بعض محبوب کو خرچ کرو۔ اور قواعد سے معلوم ہو چکا ہے کہ کل کا انفاق مطلوب نہیں بلکہ بعض لوگوں کی ایک انفاق کل ممنوع ہے۔ پس منِ بیانیہ کا مرجع بھی تبعیضیہ ہی کی طرف ہے اب میں ختم کرتا ہوں۔

(۱) ایک پسندیدہ ایک ناپسندیدہ ایک بالکل گھٹیا قابل رد (۲) ایک دم آسان نہیں۔

خلاصہ وعظ

خلاصہ بیان کا یہ ہوا کہ آیت کا جو مدلول خفی ہے خواہ قیاسی ہو یا منصوص (۱) ہو یعنی ترک کیفیات غیر اختیاریہ اس پر عمل کرنا چاہیے کہ ہوسات و ثمرات (۲) کی طلب کو قطع کرو اور اعمال کا اہتمام کرو۔

اب دعا کیجئے اللہ تعالیٰ ہم کو فہم سلیم اور عمل کی توفیق عطا فرمائیں۔ آمین

وصلی اللہ علی سیدنا و مولانا محمد و علی الہ واصحابہ
اجمعین و اخر دعوانا ان الحمد للہ رب العلمین

(۱) آیت باطنی طور پر جس معنی پر دلالت کر رہی ہے چاہے نص سے دلالت ہو یا قیاس سے (۲) خواہشات اور اس پر نتیجے کی طلب کے منتظر نہ ہو۔

خلیل احمد تھانوی

۱۷/ربیع الاول ۱۴۳۱ھ